

УСЕАГУЛЬНАЯ ДЭКЛЯРАЦЫЯ ПРАВОЎ ЧАЛАВЕКА

НА 40-Я ЎГОДКІ ПРЫНЯЦЬЦЯ

Усеагульная Дэкларацыя Правоў Чалавека, поўны тэкст якое зьмешчаны ў гэтым нумары «Беларуса» — адзін зь вехаў дакумэнтаў нашага стагодзьдзя. Дэкларацыя была прынятая 10 сьнежня 1948 году, яна сталася асноўною меркаю для вызначэньня ступені гуманнасьці палітычных рэжымаў; паасобныя палажэньні Дэкларацыі леглі ў аснову шмат якіх іншых міжнародных пактаў.

Артыкул 19-ты Дэкларацыі кажа: «Кожны чалавек мае права на свабоду перакананьняў і на свабоднае выражаньне іх; у гэтае права ўваходзіць свабода... шукаць, атрымліваць і распаўсюджваць інфармацыю ды ідэі якімі хаця сродкамі і незалежна ад дзяржаўных межаў».

Хоць БССР была ў ліку дзяржаваў ААН, калі Усеагульная Дэкларацыя Правоў Чалавека прымалася, тэкст гэтага вехавага дакумэнта савецкая цензура ўсімі сродкамі хавала ад грамадства Беларусі. Гэтак, прыкладам, Беларуская Савецкая Энцыклапэдыя пра Дэкларацыю МАЎЧЫЦЬ. У зборніку дакумэнтаў Міністэрства замежных спраў БССР «БЕЛОРУССКАЯ ССР В МЕЖДУНАРОДНЫХ ОТНОШЕНИЯХ. Международные договоры, конвенции и соглашения Белорусской ССР с иностранными государствами (1944-1959)» (выд. АН БССР, Мінск, 1960) тэксту Усеагульнае Дэкларацыі Правоў Чалавека няма (у зборніку ўсё 1050 старонак!), хоць Дэкларацыя згадваецца ў іншых дакумэнтах, зьмешчаных у кнізе (бб. 236, 246, 254).

Калі тэкст Дэкларацыі хаваўся-выкідаўся нават з гэтых публікацыяў, як

Беларуская Савецкая Энцыклапэдыя, дык, пэўна-ж, яго не выдавалі й асобным выданьнем, хоць-бы для пушчання дыму ў вочы беларускім эмігрантам на Захадзе.

А тымчасам у гэтым дакумэнтэ Генэральная Асамблея заклікала «ўсе народы і ўсе дзяржавы, каб кожны чалавек і кожны орган грамадства, заўсёды маючы на ўвазе гэтую Дэкларацыю, імкнуліся шляхам наўчання й адукацыі спрыяць пашане гэтых правоў і свабоды...».

Каб не наўчаць і ня спрыяць пашане правоў Чалавека, савецкі рэжым на Беларусі і хаваў ад народу Усеагульную Дэкларацыю Правоў Чалавека.

40-я ўгодкі прыняцьця гэтага дакумэнта, пашыранасьць яго ў самых розных мовах сьвету ды неабзнанасьць зь ім, недаступнасьць да яго на Беларусі, нагадваюць нам сёньня з новай сілай пра аблыжнасьць савецкае ўлады ў дачыненні да наўніні чалавечас свабоды.

Быўшы 7-га сьнежня сёлета ў Нью-Ёрку, Генэральны Сакратар ЦК КПСС Гарбачоў сказаў, што настаў нарэшце час, калі «зачыненыя грамадзтвы» ня могуць больш існаваць у ізаляванасьці, што новая эра інфармацыйнае рэвалюцыі, а таксама «новае мысьленьне» спрыяюць патрэбнай і здаровай свабодзе доступу да фактаў, дакумэнтаў мінуўшчыны й сучаснасьці.

Паглядзім колькі часу зойме менскім кансэрватарам у ўрадзе БССР і ў ЦК КПБ, каб даць нарэшце беларускаму грамадству доступ — у ягонаў роднай мове — да аднаго з найважнейшых дакумэнтаў нашага часу — Усеагульнай Дэкларацыі Правоў Чалавека.

ХТО СУПРАЦІВІЦА ПЕРАБУДОВЕ?

Тэма, звязаная са стварэньнем і дзейнасьцю руху, які атрымаў назву Беларускі Народны Фронт, выклікае надзвычай глыбокую і, трэба прызнаць, цалкам зразумелую зацікаўленасьць з боку грамадзкасьці. Беларусь у гэтым сэнсе — ня выключэньне. Плюралізм, свабода выказваньня думак, пошукі свайго нацыянальнага «я», аналіз сваёй нацыянальнай гісторыі — усё гэта складовыя часткі нефармальнага рухаў і, у асаблівасьці, Народнага Фронту.

Стаўленьне ўладаў да Народнага Фронту вызначаецца рэзкай палярнасьцю, якая часам набывае незразумелыя і супярэчлівыя формы. Калі кіраўнікі рэспублікаў Прыбалтыкі далі «залёнае сьвятло» гэткаму руху, калі нават у далёкім Таджыкістане прыхільнікі працэсу перабудовы пайшлі сваім уласным шляхам, не сустракаючы перашкодаў з боку рэспубліканскага ЦК, дык зусім іншы малюнак назіраецца ў Беларусі. Афіцыйны

Мінск яўна ня зьбіраецца прызнаваць існаваньне Народнага Фронту, які, у перспэктыве, пагражае многім парт-апаратчыкам стратай добра наседжаных крэслаў.

І тым ня менш, нважваючы на інфармацыйную блякаду, Народны Фронт Беларусі існуе. Вось што заявіў адзін зь ягоных заснавальнікаў, пісьменьнік і журналіст Васіль Якавенка:

«Арганізацыйны камітэт Беларускага Народнага Фронту дзейнічае. Мы стварылі ў нас на заводах і фабрыках групы падтрымкі. Мы, удзельнікі Народнага Фронту Беларусі, чакаем на дыялёг зь кіраўнікамі рэспублікі. Аднак для таго, каб правесці ўстаноўчы сход Фронту, нам неабходны дазвол уладаў».

Пакуль што невядома, колькі жыхаў рэспублікі далучацца на гэтага руху. Аднак ужо цяпер ясна, што падтрыманьне Народнага Фронту грамадзкасьцю гарантаванае. Сьветчаньне (Працяг на 2-й б.)

**РЭДАКЦЫЯ ГАЗЭТЫ «БЕЛАРУС» ВІТАЕ
Ў СІХ СВАІХ ЧЫТАЧОЎ
З КАЛЯДНЫМІ Й НАВАГОДНІМІ СЬВЯТАМІ
ДЫ ЗЫЧЫЦЬ КОЖНАМУ ДОБРАГА ЗДAROЎЯ,
ШЧАСЬЦЯ Ў НОВЫМ ГОДЗЕ!**

Дакумэнты

ГОЛАС НАРОДНАГА СУМЛЕНЬНЯ

Ад Рэдакцыі: Ніжэй зьмяшчаем частку матар'ялу прэс-групы «Навіна», якая нефармальна існуе ў БССР. Матар'ял машынапісны, не датаваны, азагалоўлены «Голас народнага сумленьня». У ім апісваецца, як праходзіў заснавальны сход таварыства «Мартыралёг Беларусі». Дзеля нястачы месца матар'ял падаецца з пропускам.

19 кастрычніка 1988 году а сёмай гадзіне вечара ў сталіцы Беларусі Менску, у ДOME кіно пачаўся ўстаноўчы сход Беларускага гісторыка-асьветніцкага таварыства памяці ахвяраў сталінізму «Мартыралёг Беларусі». На сход былі запрошаныя народныя пісьменьнікі, мастакі, артысты, грамадзяне, якія ўласнай дзейнасьцю вызначылі асабистыя адносіны да сталіншчыны як да аднаго з самых антыгуманных дзяржаўна-палітычных рэжымаў у гісторыі чалавечства. Усяго сабралася каля чатырохсот чалавек.

Хвілінай маўчання прысутныя ўшанавалі памяць бязьвінных ахвяраў сталінскага генацыду.

Уступным словам сход адкрыў народны пісьменьнік Беларусі Васіль Быкаў. «Мы болей ня хочам жыць, каб ня памятаць як аб нашым гонары, так і аб нашых ахвярах, нашых пакутніках, — сказаў В. Быкаў. — Урэшце прыйшоў час сказаць людзям праўду і

зрабіць зь яе пэўныя высновы. (...)

«Мы павінны скласьці велічны Мартыралёг нашых стратаў і нашых пакутнікаў. Гэта ляжа вуглавым каменем у падмурку нашай нацыянальнай сьвядомасьці, стане важным элемэнтам гістарычнай памяці і гарантам, гарантам будучыні народу, які празь генацыд, кроў і зьнявагу, з упартасьцю асуджанага, рвецца да сонца, дабра і справядлівасьці».

З паведамленьнем пра Дэкларацыю Таварыства выступіў кандыдат гістарычных навук Міхась Чарняўскі, паведамленьне пра Статут зрабіў кандыдат мастацтвазнаўства, археоляг Зянон Пазыняк. Падчас абмеркаваньня праектаў Дэкларацыі і Статуту ўдзельнікі сходу выкрывалі жалковыя зьлачынствы сталіншчыны, патрабавалі судовы працэс над Сталінам і ягоным атачэньнем, ліквідацыі ўсялякіх «спэцфондаў» і «спэсхавішчаў», публічнага асьвятленьня работы КДБ і МУС. Выказваліся таксама канкрэтныя прапановы адносна зьменаў і дадаткаў да асобных пунктаў Дэкларацыі і Статуту.

Прамоўцы не хавалі сваіх эмоцый, і часта ў перапоўненай зале ўсталёўвалася цішыня. Час ад часу гэтае сьвятое маўчальнае парушалася цынічнымі рэплікамі арганізаваных дзеля зрыву сходу функцыянераў, якія яшчэ да пачатку занялі некалькі першых радоў залы і адмовіліся ад рэгістрацыі. Некаторыя зь іх воклічамі імкнуліся абвергнуць мэтазгоднасьць існаваньня Таварыства памяці ахвяраў сталінізму, спрабавалі звесці гаворку да дамагогіі. Выключную нявыхаванасьць прадэманстраваў намесьнік загадчыка аддзела культуры ЦК КПБ, які парушаў вызначаны парадак сходу, двойчы ў часе галасаваньня патрабаваў слова, а калі нарэшце яго атрымаў, дык не знайшоў нічога лепшага, як назваць гэты сход «вешчю, которая не вписывается в демократию»...

Адбыліся выбары Грамадзкай рады Таварыства. Па прапанове Васіля Быкава, старшынём Грамадзкай рады абраны Зянон Пазыняк. Намесьнікі старшыні — пісьменьнік Уладзімер Арлоў, кінарэжысэр Алёг Белавусаў, мастак Уладзімер Крукоўскі, доктар гістарычных навук Вольга Беязо. Абраная таксама рэвізійная камісія.

Пакуль доўжыўся сход, у Грамадскую раду было пададзена больш за (Працяг на 5-й б.)

МІХАСЬ КУКАБАКА НА ВОЛІ!

Заходнія газэты паведамілі 6 сьнежня, што беларускі іншадумец, шматгадовы палітычны вязень Міхал Кукабака выпушчаны на волю зь Пермскага лягеру суролага рэжыму (лягер № 35). Карэспандэнт газэты «Нью-Ёрк Таймс» А. Розэнталь паведаміў з Масквы, што Кукабаку звольнілі 3-га сьнежня, калі яму споўнілася 52 гады жыцьця. Але ня ўгодкі нараджэньня былі прычынай вызваленьня Кукабака. Ход гэты быў прыстасаваны савецкімі ўладамі да прыезду Гарбачова ў Нью-Ёрк. Як зазначыў Розэнталь, гэта быў свайго роду «падарунак ад Гарбачова гораду Нью-Ёрку».

Кукабака знаходзіцца цяпер у Маскве, затрымаўся ён часова на кватэры былога палітвязьня, эканаміста Льва Цімафеева, зь якім Кукабаку давялося дзяліць у лягеры № 35 штрафную камэру.

BIELARUS

Byelorussian Newspaper in the Free World

Published monthly by

BYELORUSSIAN-AMERICAN ASSOCIATION, INC.

Subscription \$15 yearly

«БЕЛАРУС» — Газета Беларусаў у Вольным Сьвеце.

Выходзіць мясячна

Выдае: Беларуска-Амэрыканскае Задзіночаньне.

Падпіска зь перасылкаю 15 дал. на год.

Артыкулы, падпісаныя прозьвішчам або ініцыяламі аўтара, могуць зьмяшчаць пагляды, зь якімі Рэдакцыя не згаджаецца.

Рэдагуе Калегія

ХТО СУПРАЦІВІЦЦА ПЕРАБУДОВЕ?

(Заканчэньне зь 1-й б.)

гэтаму — вялізарная папулярнасьць, якой карыстаецца дзейнасьць нефармальных арганізацыяў і, упаасобку, «Талакі». Людзі пачынаюць пераконвацца, што беларускія «нефармалы» — гэта сапраўдныя абаронцы нацыянальных і патрыятычных інтарэсаў. На адным са сходаў, праведзеным «Талакой», быў узьняты беларускі белчырвона-белы сьцяг. Нефармалы актыўна выступаюць за рэабілітацыю нацыянальных сымбалаў, такіх, напрыклад, як знак «Пагоня». Беларускія нефармалы, у рэшце рэшт, сталі ініцыятарамі расьсьледаваньня масавых расстрэлаў у Курапатах, учыненых у пэрыядзе сталінскіх «чыстак».

Чым-жа адказвае на гэта афіцыйны Менск? Як і за нядобрай памяці часамі сталіншчыны, атакамі ў пэрыядычным друку, ярлыкамі «нацыяналістаў», «зброднікаў» і «экстрэмістаў». Цэнтральны Камітэт Кампартыі Беларусі нядвузначна дэманструе сваё няпрыйняцьце ідэяў маральнага і нацыянальнага адраджэньня, бачачы ў гэтым працэсе сьмяротную пагрозу тэй агітпропаўскай кампаніі, якая на працягу дзесяцігодзьдзяў займалася насаджэньнем сталінскіх стэрэатыпаў.

Аднак часы, як вядома, мяняюцца, а разам зь імі мяняюцца і людзі. За апошнія гады Беларусы, дзякуючы выключна сваёй працы, здолелі ўзьняць узровень жыцьця, які, паводля шмат якіх сваіх паказьнікаў, перавысіў узровень у іншых саюзных рэспубліках, за выключэньнем, бадай, рэспублік Прыбалтыкі. У выніку хваля «варэгаў» дакацілася і да беларускіх крамаў. Толькі «госьці рэспублікі», калі іх так можна назваць, вывозяць за межы БССР дэфіцытных тавараў штагоду на суму пяцьсот мільёнаў рублёў. З рэспублікі вывозяцца траціна мэблі і абутку ды восемдзсят працэнтаў тэлевізараў, што выплывае зь беларускімі прадпрыёмствамі.

Але што да нацыянальнай культуры, дык яна знаходзіцца ў катастрофічным стане. Культура, асабліва мова, сталася ахвярай праводжанага зьверху этнацыду.

Аднак усяму, як кажацца, прыходзіць канец. Прышоў канец і народу цяргеньню. Пачаткам працэсу гальванізацыі ўсеагульнага абурэньня стала выкрыцьцё масавых забойстваў у Курапатах пад Менскам, дзе ад куляў сталінскіх сатрапаў у перадаеным пэрыядзе палягло, паводля самых сьціплых падлікаў, каля трохсот тысяч нашых суайчыннікаў.

Вось на якой глебе ўзыйшло зерне Народнага Фронту. Вось чаму гэты рух падтрымліваецца шматпакутным беларускім народам. Бачачы гэта, партыйнае кіраўніцтва рэспублікі ўсімі сіламі імкнецца надаць працэсу нацыянальнага адраджэньня задні ход. Гэтым тлумачыцца разгон шматтысячнай дэманстрацыі 30 кастрычніка, калі менская міліцыя, каб сарваць масавы мітынг-рэквіём, пусьціла ў ход са-

бак і сьлезачечны газ.

Так разумее слова «дэмакратыя» афіцыйны Менск. Вядучыя партпаратчыкі рэспублікі ўстурбаваны тым, што народ, нарэшце, паверыў у свае сілы, што ён пачынае шукаць шляхоў, якія могуць, у перспектыве, прывесць да дэмакратызацыі жыцьця, да адраджэньня нацыянальнага аблічча і ліквідацыі гістарычных «белых плямаў». І тут нельга ня выказаць абурэньня ў сувязі з пазыцыяй таварыштаў зь беларускага ЦК. У суседніх рэспубліках Прыбалтыкі партыйныя кіраўнікі пайшлі ня толькі на стварэньне Народных Фронтаў, якія дзейнічаюць абсалютна легальна і пры поўнай падтрымцы партпарату. У Літве, Латвіі й Эстоніі перагледжаны статус нацыянальных моваў, там адноўленая нацыянальная сымболіка, парлямэнты рэспублік адкрыта абмяркоўваюць пытаньне сувэрэнітэту. Паказальна, што партыйнае кіраўніцтва ў Рызе, Таліне і Вільні ніякага крыміналу ў гэтым працэсе ня бачыць.

Чаму-ж Менск дэманструе радыкальна супрацьлеглае стаўленьне да нефармальнага руху? Справа ў тым, што партпарат баіцца ня вытрымаць выпрабаваньня на папулярнасьць сярод грамадства, якое аддае яўную перавагу менавіта нефармалам. Кіраўнікі рэспублікі — гэта кансэрватыры са сталінскімі поглядамі, для якіх Народны Фронт абазначае крах ідэяў, сфармаваных і закладзеных і іхнай душы ў гадох панаваньня Сталіна і Брэжнева. І было-б наўным чакаць, што носьбіты гэтых поглядаў вось так раптам, за ноч, пад уплывам сьвежых дэмакратычных вятроў возьмуць ды памяняюць сваю пазыцыю. Практыка паказвае, што менавіта такія апаратчыкі і ствараюць станава хрыбет супраціву перабудове.

Васіль Крупскі

КУРАПАТЫ НА АЎСТРЫЙСКІМ ТЭ

У нядзелю 20 лістапада на 1-й праграме аўстрыйскага тэлебачаньня, а 7:30 увечары, каля 10 хвілінаў было прысьвечана перадачы «Курапаты». Археаляг Зянон Пазыняк, які займаўся эксгумацыяй ахвяраў у Курапатах, знаёміў аўстрыйскага карэспандэнта з Курапатамі лесам і «дарогай сьмерці», засыпанымі ўжо сьнегам. Выйшаў быў на арэну ў тым лесе і адзін малады міліцыянер, які тут-жа папярэдзіў, што ў лесе гэтым забаронена рабіць здымкі.

У праграме тэлеперадачы паказваліся фатаздымкі чарапоў і шкідэтаў, апублікаваных раней у савецкім друку, а таксама фрагмэнты ранейшай дэманстрацыі ў Курапатах (у ліпені).

З. Пазыняк у сваім кабінэце азнаёміў аўстрыйскага карэспандэнта з чарапамі й гільзамі ад патронаў.

П. У.

КАЛЯДНАЕ АРХІПАСТЫРСКАЕ ПАСЛАНЬНЕ

ДАСТОЙНАМУ СЬВЯТАРСТВУ І ЎСІМ БАГАЛЮБНЫМ

ПРАВАСЛАЎНЫМ ВЕРНІКАМ БЕЛАРУСКАГА НАРОДУ

Дарагія Браты й Сёстры!

Вітаю ўсіх Вас з радасным вялікім сьвятам нараджэньня Госпада й Збаўцы нашага Ісуса Хрыста ад Дзевы Марыі — зь сьвятам НАРАДЖЭНЬНЯ ХРЫСТОВАГА.

У сьвятую ноч нараджэньня зьявіўся ангел пастухом, што былі на полі, і абвесціў ім: «Вось прыношу вам дабравесць вялікай радасьці, што будзе ўсім людзям; бо нарадзіўся вам сёньня ў месьце Давідавым Спас — Хрыстос Госпад» (Лк. 2:10-11).

Яшчэ прарок Ісая, каля 70 гадоў да нараджэньня Хрыста, прадказваў Ягоны прыход гэтак: «Вось Дзева зачне й народзіць Сына і дасьць імя Яму Эмануэль» (Ісая 7:14). Сьвяты евангеліст і апостал Мацей кажа: «А ўсё гэта сталася, каб споўнілася сказанае Госпадам праз прарока», і тлумачыць, што «Эмануэль» значыць «з намі Бог» (Мц. 1:23).

Бог, дарагія мае, прыйшоў на гэты сьвет у целе Чалавека. Сьв. Ян кажа: «Слова сталася целам і пасялілася між нас (і мы бачылі Славу Ягоную, славу як адзінароднага ад Айца), поўнае ласкі й праўды» (Ян 1:14).

Алё, з намі Бог: Ён сярод нас, Ён памагае нам пераносіць цяжар, ачышчае нас ад грэху, накіроўвае нас на жыцьцё, што мае вартасьць.

Недаступная нашаму розуму таямніца супольнасьці Бога й Чалавека ў адной асобе. Няхай-жа гэта застаецца існасьцю веры нашай, што Ісус Хрыстос, Хто ляжаў у ясьлях, быў ношаны на руках жанчынай, жыві пакутнае жыцьцё ды памёр на крыжы, быў аднак і ёсьць цалкам Бог, дабраслаўлены навекі.

Ўзбуджальная радасьць, бо з намі Бог! І гэта вартая магутнага сьпеву: «Слава Богу на вышніх, а на зямлі супакой у людзей добрае волі» (Лк. 2:14). Гэта вартая таго, што прадбачыў

прарок, вартая новае зоркі на небе. Таксама вартая пакутніцкае сьмерці апосталаў і нязьлічонае колькасць пакутнікаў, што не шкадавалі свайго жыцьця за веру ў Бога. З намі Бог!

Нядаўна адзін беларускі камсамалец, Уладзімер Л., прызнаўся ў часапісе «Крыніца» (№ 9), што ён пачаў наведваць храм Божы, спачатку зь цікавасьці, а пасля прыняў праваслаўную веру. Ён кажа: «Царква вучыць, што ўсе людзі падобныя да Бога, што, калі кінучь сьмяна ў ўрадлівую глебу, то будзе цудоўны ўраджай — калі чалавек будзе імкнуцца быць падобны да Бога, ён дасягне дасканаласьці». Студэнт мэдыцыны, узгадваны ў строга бязбожнай сыстэме, прыйшоў да супольнасьці з Богам. Атэізм ня мог задавальніць чулую душу адукаванага маладога чалавека, бо душа патрабуе, каб зь ёю быў Бог. Госпадзе, Божа наш, слава Табе!

Той, што нарадзіўся ў Бэтлееме, ёсьць Бог і Ён між людзей знаходзіцца. Бог у Хрысьце. Ён бярэ на Сябе прыроду Свайго стварэньня, уваходзіць у супольнасьць із Сваім падушным, яднаецца із слабым і сьмяротным. З намі Бог! Ён прыняў цела ад Дзевы Марыі і стаўся Чалавекам. З намі Бог на гэтым сьвеце і вечна ў будучым жыцьці.

Дарагія Браты й Сёстры, будзем-жа радасна славіць Яго, Госпада й Збаўцу нашага, нованароджанага Ісуса Хрыста, ды напоўнімся сьвятлом Ягоным праз моц Сьвятога Духа, бо з намі Бог. Запраўды так.

Таронта, Канада
Сьнежань, 1988 г.

Архіепіскап Мікалай
Першаіерарх Беларускай
Аўтакефальнай Праваслаўнай
Царквы на Чужыне

Дакумэнты

РАСКРЫЦЬ СУВЭРЭНІТЭТ БССР

У праекце «Звароту ініцыятыўнае групы Канфэдэрацыі беларускіх суполак да беларускае моладзі» (напісаным паўгоду пасля таго, як у сьнежні летась адбыўся першы Вальны сойм нефармальнае суполак) ёсьць разьдзел пад заг.: «Сувэрэнітэт Рэспублікі». У ім сказана:

«З Канстытуцыяў БССР і СССР вынікае, што Беларуска ССР — гэта сувэрэнная дзяржава. На практыцы гэтага сувэрэнітэту ня існуе. Мы лічым, што толькі фактычны сувэрэнітэт забясьпечыў-бы гармонію інтарэсаў БССР і іншых рэспублік, што ўваходзяць у СССР, і дазволіў-бы безцэнтралізатарскіх шаблёнаў ажыццяўляць у нашай рэспубліцы найбольш адпаведныя ейнай спэцыфіцы палітычныя, эканамічныя і культурныя праграмы. Думаем, што рэальны сувэрэнітэт БССР і іншых саюзных рэспублік прывядзе да сапраўднага, не паказнага адзіноства народаў у іхніх адносінах да галоўных задач сучаснасьці. Для гэтага неабходна:

1. Раскрыць статус сувэрэннасьці Беларускай БССР у Канстытуцыях БССР і СССР. Каардынацыя супольных зь іншымі саюзнымі рэспублікамі палітычных, эканамічных і культурных праграмаў павінна адбывацца на шматбаковай (праз агульнасаюзнае органы) або двух- трохбаковай

аснове з агульнае згоды рэспублік.

2. Распрацаваць статус рэспубліканскага грамадзянства. Вызначыць правы і абавязкі грамадзяніна БССР.

3. Пашырыць непасрэднае прадстаўніцтва БССР у міжнародных палітычных, эканамічных, культурных, спартовых і інш. арганізацыях. Прадстаўнікі БССР у ААН павінны абірацца пад грамадзкім кантролем.

НА СУСЬВЕТНАЙ КАНФЭРЭНЦЫІ Ў ЖЭНЭВЕ

Дэлегаты Беларускага Вызвольнага Фронту, ст-ва Дзьмітры й Надзея Касмовічы ўзялі ўдзел у канфэрэнцыі Сусьветнай Антыкамуністычнай Лігі, што праходзіла пад дэвізам «Свабода перш за ўсё».

Канфэрэнцыя адбылася ў Жэнэве 25-30 травень сёлета. На ёй было больш за 300 дэлегатаў з 120 краінаў. Сп. Д. Касмовіч быў абраны за намесьніка старшыні Другой камісіі, якая разглядала пытаньні нацыянальных і грамадзянскіх правоў у краях Усходняй Эўропы.

Канфэрэнцыя прыняла рэзалюцыю ў падтрыманьне нацыянальнай незалежнасьці Беларусі.

(Паводля прэсавых матар'ялаў Сусьветнай Антыкамуністычнай Лігі).

У ГОНАР НАТАЛЬЛІ АРСЕНЬНЕВАЙ

Паэзія ўсячасна маладая. Гэта і наша паэтка Натальля Арсеньнева — заўжды маладая, вясёлая, жыццярдакая. Такое было ўражанне ўсіх, што сабраліся 19-га лістапада ў Нью-Ёрку, каб адсвяткаваць 85-ы ўгодкі народзінаў Натальлі Арсеньневай (на-

юбілей ды падзеі сёлетняга году: 1000-годдзе хрысціянства, Сустрэчу Беларусаў Паўночнай Амерыкі, нацыянальны ўзым на Бацькаўшчыне ды юбілей Натальлі Арсеньневай. Творы нашай паэткі — адзін з найбольшых дароў, што Беларусы атрымалі ў

пруднік аднак патрапіў зрабіць гэта вельмі ўдала. Ён у сваім аглядзе адзначыў галоўнае: пачуццё патрыятызму, любові да сваёй краіны, да яе прыроды было «запраграмаванае» ўжо з самага раньняга, лірычнага перыяду паэзіі Арсеньневай. Тады-ж акрэслілася й філзафія жыцця й творчасці паэткі: «Мэта жыцця — захаваць жыццё», «хоць сумаваць, а жыць», «будзем чакаць вясны!»

Сп. Шукелайць, старшыня галоўнай управы БАЗА, гаворачы пра Натальлю Арсеньневу 1920-х-30-х гадоў, падкрэсліў ня толькі высокую вартасць ейнай паэзіі, якая, сказаў прамоўца, стаяла на ўзроўні лепшых твораў польскай паэзіі, але й адначыў надзвычайны ўклад паэткі ў беларускае грамадствае жыццё.

Разважаючы тут пра ацэнку паэзіі Арсеньневай да перабіраючы ў памяці ейныя вершы, прыйшло на думку, што Арсеньневу можна залічыць да паэтаў-імажыстаў. Вобразнасць ейнай паэзіі асабліва яскрава выразілася ў раньняй, а пазней у эміграцыйна-амерыканскай творчасці. Амаль на кожны ейны верш мажна намаляваць абраз, прыкладам,

Вятраны змрок ... Старыя вербы
над рэчкай пранікамі пярца
па шэрай воднай палатніне.
Ўгары, праз хмараў рэдкіх шчэрбы,
зіркае месяц круглатвары,
зялёна-сіні.

Паэзія Н. Арсеньневай, асабліва ейныя патрыятычныя вершы, паэзія для Бацькаўшчыны, заўсёды падбадзёрвала, заўсёды натхняла. Гэта асабліва яскрава выразілася ў выступленнях удзельнікаў вечару ды ў шматлікіх прывітаньнях, перасланных суродзічамі, што не змаглі персанальна падзяліць з паэткай радасць сустрэчы. Словамі паэта Міхася Машары прывіталі паэтку ейныя сябры й суседзі з Рочэ-стару, сп-тва Казлоўскія:

«Твая душа сатканая зь вясёлак і
з зарніц
І песняй акупаная вадой сямі
крыніц.
... Дачка Радзімы шчырая,
І там ў сям'і чужой
ты служыш звонкай ліраю
Краіне маладой».

«Дзякуй Богу за Вас, за Вашыя песні,
ні, за працу! Праўду кажаце:

Скрозь бо зь песняй сонца сьвеціць,
скрозь бо зь ёй іскрыцца радасць.
Бо бязь песні ўжо ня жыць
нам...»

— прывіталі Н. Арсеньневу сям'я Махначоў-Чарнэцкіх.

«Вялікім дасягненнем Вашае працы было апублікаванне яе добрым выданнем кніжкі «Між берагамі». Гэта запраўды гістарычная публікацыя, празь якую цяпер могуць любаватца Вашай творчасцю ўсе Беларусы», — зазначылі ў сваім прывітаньні Беларусы з Кліўленду.

Дарэчы тут зазначыць, што на ўрачыстасці паэтка падпісала ці мала экзэмпляраў свае кнігі, асабліва вялікую колькасць для суродзічаў на Беласточчыне.

«Жыві-ж сто год нам, Юбіляр,
Дый болей,
калі ахвоту маеш!»

— віталі Натальлю Арсеньневу сп-тва Жук-Грышкевічы ейнымі-ж словамі, але ськіраванымі гэтым разам да яе самой. «Няхай жыве шмат год» — было напісана й на традыцыйным торце, ды адгукнуліся з пажадальнай песняй і ўсе прысутныя.

На развітаньне засьпявалі малітву

«Магутны Божа», якую напісаў на словы Натальлі Арсеньневай кампазытар Мікола Равенскі. Ці не ў аднаго бліснулі сьлёзы на вачох, бо кожны разумее, што быў у прысутнасці вялікай асобы, вялікай паэткі.

Скончыўся адзін з самых прыемных літаратурных вечароў.

Што-ж, дабранач!
Набрынялі вейкі...
Вартых сьнення сноў
ня снілі мы даўно —
можа сёння ўсё-ж
прысьніцца
нейкі?

Зора Кіпель

Натальлю Арсеньневу віталі:

У адзначэнні юбілею Н. Арсеньневай узялі ўдзел або прыслалі прывітаньні наступныя арганізацыі і асобы: Беларускі Інстытут Навукі й Мастацтва (ЗША і Канада), Беларуска-Амерыканскае Задзіночаньне, Рада БНР, БАПЦ (Архіепіскап Мікалай), Задзіночаньне Беларуска-Амерыканскіх Вэтэранаў, Беларуска-Амерыканскае Аб'яднаньне, Беларускі Каардынацыйны Камітэт у Чыкага, Жаночае Згуртаваньне ў гарадох Кліўлендзе й Нью-Ёрку, Арганізацыя Беларуска-Амерыканскае Моладзі (аддзелы Кліўленда, Нью-Ёрк і Нью-Джэрзі), Бібліятэка імя Ф. Скарыны ў Лёндане, Грамадзкі Цэнтр Полацка, Асацыяцыя Беларусаў Штату Іліной, Беларускі Вызвольны Фронт (Нямеччына), Фэдэральная Рада Беларуска-Арганізацыя ў Аўстраліі, Згуртаваньне Беларусаў Канады, Згуртаваньне Беларусаў Вялікабрытаніі, Беларуская Грамада ў Мюнхэне, др. Вінцэнт і др. Раіса Жук-Грышкевічы, др. Я. Сажыч, Я. Ханенка, С. Карніловіч, К. Калоша, К. Каляда, Н. Ораса, др. В. Тумаш, А. Адамовіч, Т. Кольба, Л. Маркоўская, В. Страпо, Я. Каваленка, А. і Л. Бяленісы, М. і О. Тулейка, В. і Д. Заруцкія, Д. і Н. Касмовічы, П. і Н. Кулеш, Я. Арцюх, М. Скабей, А. Груша, др. Ул. Набагез, Я. і І. Сурвілы, К. Акула, В. і Л. Казлоўскія, Я. Юхнавец, А. Чарнэцкая, В. і М. Махнач, В. Сянкевіч, Ул. Цьвірка, др. В. Рамук, В. Рамук, Ч. і Ю. Найдзюкі, М. Нікан, В. Саўчук, А. Міцкевіч, І. і Т. Паланевіч, В. і З. Кіпель, А. Шукелайць, Я. Запруднік, А. і П. Рамана, В. Сельвесюк, М. і Н. Рагуля, Р. Станкевіч, К. і Г. Мярляк, С. і Л. Гутырчык, В. і Г. Русак, З. Туронак, В. Макац, М. Прускі, А. Дубовік, В. Кажан, К. і М. Верабей, Н. Кудасова, І. Цупрык, Ф. і В. Бартуль, Я. Каханоўская, Б. Даніловіч.

Паведамляем нашым чытачом, што яшчэ ёсць колькі экзэмпляраў нераспрададзенага зборніка Натальлі Арсеньневай «Ля чужых берагоў». Цана кніжкі 20 дал., а выпісаць яе можна праз газету «Беларус».

ПАДЗЯКА

Ад шчырага сэрца дзякую ўсім арганізатарам і ўдзельнікам вечару-банкету на мае 85-я ўгодкі жыцця, што адбыўся ў Нью-Ёрку 19 лістапада. Дзякую таксама тым, хто прыслаў мне асабіста і на рукі ўправаў БІНІМ, БАЗА ды рэдакцыі «Беларуса» віншаваньні для мяне ды пажаданьні ўсяго найлепшага. Ад усяго, што я пачула й пачула, веяла цяплінёй і сардэчнасцю, і гэта назаўсёды застанецца ў маёй памяці ды будзе даваць мне і добрага настрою і сілаў да працы. Асобна хачу падзякаваць маёй дарагой сяброўцы Яні (Каханоўскай), зь якой я сябрую яшчэ з Менску, ды сям'і Паўла й Юлі Андрэеўшых за цёплую гасьціннасць у часе майго побыту ў Нью-Ёрку.

Натальля Арсеньнева



Юбілянтка разглядае віншавальную картку. Зьлева: сп-ня Яніна Каханоўская, справа: сп-ня Ірэна Цупрык. Фота Надзі Кудасавай.

радзілася паэтка 20 лістапада 1903 г.).

Спаткалі юбілянтку зь вялікім традыцыйным караваем, які сьпякла Надзя Кудасова, ды з кветкай-архідэяй. Гэтыя сымбалі здароўя, памыснасці, плёну ды прыгажосці гэта добра адлюстравалі пажаданьні й настрой, у якім і прайшла імпрэза.

Др. Вітаўт Кіпель, старшыня Беларускага Інстытуту Навукі й Мастацтва, распачаў урачыстасць ды прывітаў юбілянтку, адначыўшы вялікі

XX-м стагоддзі.

Артыстка Ірэна Цупрык, якая здаўна любіла й надзвычайна ўдала перадавала паэзію Натальлі Арсеньневай, пацешыла прысутных дэклямаваньнем вершаў паэткі з розных перыядаў. Асабліва прыпаў да сэрца ўсім верш «Ня плачце», напісаны паэткаю ўжо на эміграцыі.

Разгледзець багатую спадчыну Н. Арсеньневай ды аддаць ёй належнае — справа ня лёгкая. Др. Янка За-

ЗЬ БЕЛ-ЧЫРВОНА-БЕЛЫМ СЫЦЯГАМ У ААН

Пэрт, Зах. Аўстралія. — Аўстралійская Арганізацыя Аб'яднаных Нацыяў (АААН), адна з мэтай якое падтрымваць і пашыраць ідэалы ААН, мае шэсьць штатных аддзелаў і належыць да Фэдэрацыі Аб'яднаных Нацыяў, сядзіба якое знаходзіцца ў Жэне-

сьягоў ня прыслала, на парад была запрошаная мясцовая беларуская група, якая пайшла зь бел-чырвона-белым сыцягам.

На парадзе за аркестрай скаўты неслі 55 сыцягоў некамуністычных краінаў ААН, а беларуская дэлегацыя у



Беларуская дэлегацыя з нацыянальным сыцягам на парадзе адзначэння ўгодкаў ААН у г. Пэрте, Зах. Аўстралія.

ве ў Швэйцарыі.

Заходняаўстралійскі аддзел АААН адзначыў 24 кастрычніка сёлета 43-я ўгодкі Арганізацыі Аб'яднаных Нацыяў урачыстасцю падняцця сыцягу ААН і парадом сыцягоў розных народаў. Узяць удзел у ўрачыстасці былі запрошаныя дзьве аркестры, прадстаўнікі сярэдніх школаў, аддзел заходняаўстралійскай паліцыі, які нёс службу з войскам ААН на Кіпры, ды іншыя групы. Меўся быць на ўрачыстасці і сыцяг БССР. Дзеля таго аднак, што пасольства СССР, да якога арганізатары звярнуліся, савецкіх

складзе сп-ні М. Мароз, Е. Дамброўскай і сп. М. Р., у нацыянальнай вопратцы, ішла зь сваім нацыянальным сыцягам.

На ўрачыстасці прадстаўнік АААН у Зах. Аўстраліі прачытаў прывітальны ліст ад Генэральнага Сакратара ААН. Быў узняты сыцяг ААН. Закончылася сьвяткаваньне нацыянальным танцам Інданэзіяў. Адбылося прыняццё для ўдзельнікаў.

Усе групы былі запрошаныя на адзначэнне 44-х ўгодкаў ААН, якія адбудуцца 24.Х.1989 году.

Р. М.

УСЕАГУЛЬНАЯ ДЭКЛЯРАЦЫЯ ПРАВОЎ ЧАЛАВЕКА

ПРЭАМБУЛА

Бяручы пад увагу, што прызнаньне годнасьці, якая ўласьцівая ўсім членам людзкае сям'і, ды роўных і неад'емных правоў, становіць аснову свабоды, справядлівасьці й агульнага міру: і

бяручы пад увагу, што заняўдбаньне й пагарда да правоў чалавека прывялі да варварскіх актаў, якія абуралі сумленьне чалавецтва, ды што стварэньне такога сьвету, у якім людзі будуць мець свабоду слова й перакананьняў ды будуць вольныя ад страху й нястачаў, абвешчана як высокая імкненьне людзей; і

бяручы пад увагу, што неабходна, каб правы чалавека ахоўваліся сілаю закону з мэтай забясьпечаньня таго, каб чалавек ня быў змушаны ўжываць бунту, як апошняга сродку, супраць тыраніі ды ўціску; і

бяручы пад увагу, што неабходна спрыяць разьвіцьцю прыежных дачыненняў паміж народамі; і

бяручы пад увагу, што народы Аб'яднаных Нацыяў пацьвердзілі ў Статуце сваю веру ў асноўныя правы чалавека, у годнасьць і каштоўнасьць чалавечай асобы і ў роўнасьць мужчынаў і жанчын ды пастанавілі спрыяць сацыяльнаму прагрэсу й палепшаньню ўмоваў жыцьця пры большай свабодзе; і

бяручы пад увагу, што дзяржавы-члены забавязаліся спрыяць, у супрацоўніцтве з Арганізацыяй Аб'яднаных Нацыяў, усеагульнай пашане ды захаваньню правоў чалавека й асноўных свабодаў; і

бяручы пад увагу, што агульнае разуменьне характару гэтых правоў і свабодаў мае вялізарнае значаньне для поўнага выкананьня гэтага забавязаньня,

ГЕНЭРАЛЬНАЯ АСАМБЛЕЯ

абвешчае гэтую

ЎСЕАГУЛЬНУЮ ДЭКЛЯРАЦЫЮ ПРАВОЎ ЧАЛАВЕКА як агульнае заданьне, да выкананьня якога павінны імкнуцца ўсе народы і ўсе дзяржавы, каб кожны чалавек і кожны орган грамадзтва, заўсёды маючы на ўвазе гэтую Дэкларацыю, імкнуліся шляхам наўчання й адукацыі спрыяць пашане гэтых правоў і свабодаў ды забясьпечаньню, шляхам нацыянальных і міжнародных прагрэсыўных захадаў, усеагульнаму й эфэктыўнаму прызнаньню і зьдзейсьненьню як сярод народаў дзяржаваў-членаў Арганізацыі, гэтак і сярод народаў тых тэрыторыяў, што знаходзяцца пад іхнай юрысдыкцыяй.

Артыкул 1. Усе людзі родзяцца свабоднымі і роўнымі ў сваёй годнасьці і ў правах. Яны надзеленыя розумам і сумленьнем ды павінны дзеяць у дачыненні адзін да аднаго ў духу братэрства.

Артыкул 2. Кожны чалавек павінен мець усе правы і ўсе свабоды, абвешчаныя гэтай Дэкларацыяй, незалежна ад расы, колеру скуры, полу, роду, мовы, рэлігіі, палітычных або іншых перакананьняў, нацыянальнага або сацыяльнага паходжаньня, маемаснага, станавага або іншага палажэньня.

Апрача таго, не павінна праводзіцца ніякае розьніцы на аснове палітычнага, праўнага або міжнароднага статусу краіны або тэрыторыі, да якой чалавек належыць, незважаючы на тое, ці гэтая тэрыторыя незалежная, падапечная, несамакіраўнічаная, або як-небудзь інакш абмежаваная ў сваім сувэрэнітэце.

Артыкул 3. Кожны чалавек мае права на жыцьцё, на свабоду і на асабістую недатыкальнасьць.

Артыкул 4. Ніхто не павінен трымацца ў рабстве ці ў паднявольным

стане, нявольніцтва й гандаль нявольнікамі забараняюцца ўва ўсіх іхных формах.

Артыкул 5. Ніхто не павінен быць паддаваны катаваньням або жорсткім, бесчалавечным ці гэткім абыходжаньню й пакараньню, што зьневажаюць ягоную годнасьць.

Артыкул 6. Кожны чалавек, дзе-б ён ні знаходзіўся, мае права на прызнаньне ягонае правасуб'ектнасьці.

Артыкул 7. Усе людзі роўныя перад законам і маюць права безь якое ні было-б розьніцы на роўную абарону іх законам. Усе людзі маюць права на роўную абарону ад якое-б там ні было дыскрымінацыі, што парушае гэтую Дэкларацыю, і ад якога-б там ні было падбухторхваньня да гэткае дыскрымінацыі.

Артыкул 8. Кожны чалавек мае права на эфэктыўнае аднаўленьне ў правах кампэтэнтнымі нацыянальнымі судамі ў выпадку парушэньня ягоных асноўных правоў, дадзеных яму канстытуцыяй ці законам.

Артыкул 9. Ніхто ня можа быць падданы адвольнаму арышту, затрыманы або выгнаны.

Артыкул 10. Кожны чалавек, для вызначэньня ягоных правоў і абавязкаў і для ўстанаўленьня абгрунтаванасьці пастаўленага яму крымінальнага абвінавачваньня, мае права, на аснове поўнай роўнасьці, на тое, каб ягоная справа была разгледжаная публічна і з датрыманьнем усіх вымогаў справядлівасьці незалежным і бесстаронным судом.

Артыкул 11. 1. Кожны чалавек, абвінавачаны ў выкананьні злачынства, мае права ўважацца за невінаватага дакуль, пакуль ягоная вінаватасьць ня будзе ўстаноўленая законным парадкам шляхам публічнага судовага разгляду, пры якім яму забесьпячаюцца ўсе магчымасьці для абароны.

2. Ніхто ня можа быць засуджаны за злачынства на аснове ўчыненьня якога-небудзь дзеяньня ці за бязьдзейньне, якія ў часе іхнага ўчыненьня не станавілі злачынства паводля нацыянальных законаў ці паводля міжнароднага права. Ня можа таксама наклацца пакараньне цяжэйшае за тое, якое магло-б быць ужытае ў тым часе, калі злачынства было зробленае.

Артыкул 12. Ніхто ня можа быць падданы адвольнаму ўмяшаньню ў ягонае асабістае і сямейнае жыцьцё, адвольнаму пасяганьню на недатыкальнасьць ягонага жыльля, таямніцу ягонае карэспандэнцыі або на ягоны гонар і рэпутацыю. Кожны чалавек мае права на абарону з боку закону ад такога ўмяшаньня ці такіх пасяганьняў.

Артыкул 13. 1. Кожны чалавек мае права свабодна перамяшчацца і абіраць сабе месца пражываньня ў межах кожнае дзяржавы.

2. Кожны чалавек мае права пакідаць якую-хаця краіну, у тым ліку і сваю ўласную, і варочацца ў сваю краіну.

Артыкул 14. 1. Кожны чалавек мае права шукаць прытулку ад перасьледваньня ў іншых краінах і карыстацца гэтым прытулкам.

2. Гэтае права ня можа быць выкарыстанае ў выпадку перасьледваньня, якое ў запраўднасьці вынікае з выкананьня непалітычнага злачынства або дзеяньня, супярэчнага мэтам і прынцыпам Арганізацыі Аб'яднаных Нацыяў.

Артыкул 15. 1. Кожны чалавек мае права на грамадзянства.

2. Ніхто ня можа быць адвольна пазбаўлены свайго грамадзянства або права зьмяняць сваё грамадзянства.

Артыкул 16. 1. Мужчыны і жанчыны,

што дасягнулі паўналецця, маюць права без усякіх абмежаваньняў паводля адзнакі расы, нацыянальнасьці або рэлігіі, уваходзіць у шлюб і засноўваць сям'ю. Яны карыстаюцца аднолькавымі правамі што да ўзяцця шлюбу, у часе знаходжаньня ў шлюбе і пры скасаваньні яго.

2. Шлюб можа быць заключаны толькі пры свабоднай і поўнай згодзе або двух бакоў, што ўваходзяць у шлюб.

3. Сям'я — натуральная і асноўная ячэйка грамадзтва і мае права на абарону з боку грамадзтва і дзяржавы.

Артыкул 17. 1. Кожны чалавек мае права валодаць маемасьцяй як аднаасабова, гэтак і супольна зь іншымі.

2. Ніхто не павінен быць адвольна пазбаўлены свае маемасьці.

Артыкул 18. Кожны чалавек мае права на свабоду думкі, сумленьня і рэлігіі; у гэтае права ўваходзіць свабода зьмяняць сваю рэлігію ці перакананьні і свабода вызнаваць сваю рэлігію і перакананьні як аднаасабова, гэтак і супольна зь іншымі, публічным або прыватным парадкам, у вучэньні, багаслужбе ды выкананьні рэлігійных і рытуальных абрадаў.

Артыкул 19. Кожны чалавек мае права на свабоду перакананьняў і на свабоднае выражаньне іх; у гэтае права ўваходзіць свабода бесьперашкодна трымацца сваіх перакананьняў і свабода шукаць, атрымліваць і распаўсюджваць інфармацыю ды ідэі якімі-хаця сродкамі і незалежна ад дзяржаўных межаў.

Артыкул 20. 1. Кожны чалавек мае права на свабоду мірных сходаў і асацыяцыяў.

2. Ніхто ня можа быць змушаны ўваходзіць у якую-небудзь асацыяцыю.

Артыкул 21. 1. Кожны чалавек мае права браць удзел у кіраўніцтве сваёй краінай беспасярэдня або праз свабодна абраных прадстаўнікоў.

2. Кожны чалавек мае права роўнага доступу да дзяржаўнай службы ў сваёй краіне.

3. Воля народу павінна быць асновай улады ўраду; гэтая воля павінна выяўляцца ў пэрыядычных і нефальсыфікаваных выбарах, якія павінны праводзіцца пры ўсеагульным і роўным выбарчым праве, шляхам тайнага галасаваньня або шляхам іншых раўназначных формаў, што забясьпечваюць свабоду галасаваньня.

Артыкул 22. Кожны чалавек, як член грамадзтва, мае права на сацыяльнае забясьпечаньне і на зьдзейсьненьне неабходных для падтрыманьня ягонае годнасьці і для свабоднага разьвіцьця ягонае асобы правоў у эканамічнай, сацыяльнай і культурнай галінах праз нацыянальныя намаганьні і міжнароднае супрацоўніцтва ды ў адпаведнасьці са структурай і рэсурсамі кожнай дзяржавы.

Артыкул 23. 1. Кожны чалавек мае права на працу, на свабодны выбар працы, на справядлівыя і спрыяльныя ўмовы працы ды на ахову ад беспрацоўя.

2. Кожны чалавек безь якой-бы там ні было дыскрымінацыі мае права на роўную аплату за роўную працу.

3. Кожны, хто працуе, мае права на справядлівае і задавальняючае ўзнагароджаньне, якое забясьпечвае годнае чалавека існаваньне для яго самога і ягонае сям'і, і якое, пры неабходнасьці, дапаўняецца іншымі сродкамі сацыяльнага забясьпечаньня.

4. Кожны чалавек мае права ствараць прафэсійныя саюзы і ўваходзіць у прафэсійныя саюзы для абароны сваіх інтарэсаў.

Артыкул 24. Кожны чалавек мае права на адпачынак і на вольны час, у тым ліку права на разумнае абмежаваньне працоўнага дня ды на аплочваны пэрыядычны водпуск.

Артыкул 25. 1. Кожны чалавек мае права на такі жыцьцёвы ўзровень, у тым ліку на ежу, вопратку, жыллё, мэдыцынскі догляд і патрэбнае сацыяльнае абслугоўваньне, які неабходны для падтрыманьня здароўя і дабрабыту яго самога і ягонае сям'і, ды мае права на забясьпечаньне на выпадак беспрацоўя, хваробы, інваліднасьці, удоўства, надыходу старасьці або іншага выпадку страты сродкаў да існаваньня зь незалежных ад яго абставінаў.

2. Мацярынства і дзяцінства даюць права на асабліваю апеку і дапамогу. Усе дзеці, што нарадзіліся ў шлюбе або бяз шлюбу, павінны карыстацца аднолькавай сацыяльнай аховай.

Артыкул 26. 1. Кожны чалавек мае права на адукацыю. Адукацыя павінна быць дармавой, прынамся, адукацыя пачатковая і агульная. Пачатковая адукацыя павінна быць абавязкавай. Тэхнічная і прафэсійная адукацыя павінна быць агульнадаступнай, і вышэйшая адукацыя павінна быць аднолькава даступнай для ўсіх на аснове здольнасьцяў кожнага.

2. Адукацыя павінна быць накіраваная да поўнага разьвіцьця чалавечай асобы і да зольшаньня паважаньня правоў чалавека й асноўных свабодаў. Адукацыя павінна спрыяць узаемаразуменьню, цяпімасьці і дружбе паміж усімі народамі, расамі або рэлігійнымі групамі ды павінна спрыяць дзейнасьці ААН для падтрыманьня міру.

3. Бацькі маюць права прыярытэту ў выбары віду адукацыі для сваіх малалетніх дзяцей.

Артыкул 27. 1. Кожны чалавек мае права свабодна ўдзельнічаць у культурным жыцьці грамадзтва, цешыцца мастацтвам, удзельнічаць у навуковым прагрэсе і карыстацца ягонымі дасягненьнямі.

2. Кожны чалавек мае права на абарону ягоных маральных і матэрыяльных інтарэсаў, што вынікаюць з навуковых, літаратурных або мастацкіх працаў, аўтарам якіх ён зьяўляецца.

Артыкул 28. Кожны чалавек мае права на нацыянальны і міжнародны парадак, пры якім правы і свабоды, выкладзеныя ў гэтай Дэкларацыі, могуць быць поўнасьцю ўжыцьцёўленыя.

Артыкул 29. 1. Кожны чалавек мае абавязкі перад грамадствам, у якім толькі і магчымае свабоднае ды поўнае разьвіцьцё ягонае асобы.

2. Пры ўжыцьцёўленьні сваіх правоў і свабодаў, кожны чалавек будзе паддадзены толькі такім абмежаваньням, якія ўстаноўленыя законам выключна ў мэтах забясьпечаньня патрэбнага прызнаньня ды пашаны правоў і свабодаў іншых людзей і задавальненьня справядлівых патрабаваньняў маралі, грамадзкага парадку й агульнага дабрабыту ў дэмакратычным грамадстве.

3. Ужыцьцёўленьне гэтых правоў і свабодаў ні ў якім выпадку не павінна супярэчыць мэтам і прынцыпам Арганізацыі Аб'яднаных Нацыяў.

Артыкул 30. Нічога ў гэтай Дэкларацыі ня можа быць вытлумачана як даваньне якой-хаця дзяржаве, групе асобаў або асобным людзям права займацца якой-небудзь дзейнасьцю або рабіць дзеянні, ськіраваныя на зьнішчэньне правоў і свабодаў, абвешчаных у гэтай Дэкларацыі.

Прынятая Генэральнай Асамблеяй
10 сьнежня 1948 г.

МОЛАДЗЬ ЗМАГАЕЦЦА ЗА СЫЦЯГ

На вялікім мітынг у Доме палітычнай асьветы ў Менску 22 кастрычніка сёлета, на якім дэбатавалася пытаньне стварэньня Народнага фронту ў падтрыманьне «перабудовы», рабочы й адначасна студэнт менскага прамыслова-тэхнічнага вучылішча А. Сяргееў расказаў пра гэтакі выпадак (з асуджэньнем яго):

«Нядаўна ў нашым вучылішчы былі госьці — выступалі ансамблі 'Мроя', 'Рэй' і нікому ня вядомая група 'Мясцовы час' з Горадні. Там-ж круціліся хлопцы з 'Талакі'. Калі падлеткі аду-рэлі ад страхэннага грукату, паявіўся на сцэне малады чалавек і пачаў размахваць бел-чырвона-белым флагом — сымбалам беларускіх буржуазных нацыяналістаў. А салісты скандавалі: 'Вайна — паляваньне', 'Вы за калючым дротам!' І так паўтаралася шматразова». («Звязда», 27.X.88)

ГОЛАС НАРОДНАГА СУМЛЕНЬНЯ

(Заканчэньне зь 1-й б.)

200 індывідуальных і калектыўных заяваў з просьбай прыняць у Беларускае гісторыка-асьветніцкае таварыства памяці ахвяраў сталінізму «Мартыралёг Беларусі».

Падчас выступленьняў прамойцамі неаднаразова выказвалася прапанова ўтварыць Беларускі Народны фронт у падтрымку перабудовы і дэмакратызацыі. Прыкладна ў 22 гадзіны 15 хвілін Зянон Пазыняк ставіць на галасаваньне прапанову стварыць пры Таварыстве «Мартыралёг Беларусі» Арганізацыйны камітэт для стварэньня Беларускага Народнага Фронту за перабудову «Адраджэньне», якая была сустрэта авацый залы.

У абраны сход Аргкамітэт БНФ за перабудову «Адраджэньне» ўвайшлі: пісьменьнікі Васіль Быкаў, Ніл Гілевіч і Міхал Дубянецкі; публіцыст Васіль Якавенка, дактары гістарычных навук Анатоль Грыцкевіч і Міхась Ткачоў, мовазнаўца Пятро Садоўскі, рэжысэр Валеры Маслюк, матэматык Юра Дракахруст і іншыя.

А 24-й гадзіне сход закончыў работу.

Ад Рэдакцыі «Беларуса»: У газэце «Літаратура і Мастацтва» (28.X) апуб-



«У наш час 'Пагоня' зьяўляецца эле-мэнтам гэрбу гораду Белаастоку, дзе ці ня большасьць насельніцтва — Беларусы. Фірменны поезд Беласток — Варшава называецца 'Пагоня'». — Г. Штыхаў, «ЛіМ», 11.XI.88.

лікаваная справаздача пра ўстаноўную канфэрэнцыю таварыства «Мартыралёг Беларусі» (там-жа зьмешчанае і ўступное слова Васіля Быкава). У справаздачы названыя таксама іншыя асобы, што ўвайшлі ў Грамадскую раду новага таварыства, і гэта паказвае на шырокі абсяг гэтага руху. У Грамадскую раду «Мартыралёгу», апрача названых у паведамленьні прэс-групы «Навіна», увайшлі: народны пісьменьнік В. Быкаў, паэты й прэзаікі Р. Барадулін, С. Грахоўскі, У. Дамашэвіч (ягоную драматычную прамову на пленуме СП Беларусі гл. у «Беларусе № 352»), С. Законнікаў (рэдактар часопісу «Полымя»), М. Дубянецкі (старшыня гісторыка-мэмарыяльнай камісіі Беларускага Фонду Культуры), драматург А. Дудараў, актор-купалавец В. Манаеў, кінарэжысэры А. Белавусаў і М. Пташук, кампазытар А. Рашчынскі, мастакі У. Крукоўскі, А. Марачкін, філёзаф і гісторык У. Конан, гісторыкі М. Ткачоў, М. Чарняўскі, матэматык Ю. Дракахруст, інжынер Я. Шмыгалёў, вэтэран вайны й працы, былы партыйны працаўнік В. Лашковіч ды іншыя — усіх 30 асобаў.

заць, што сапраўды вот Ігнаценку, скажам, учора, так сказаць, ляялі з гэтай трыбуны. А ў тым абвінавачаньні напісана, што Ігнаценка — гэта галоўны, так сказаць, нацыяналіст, які, ну які, так сказаць, вядзе, вядзе ў Акадэміі гістарычную навуку ў балота нацыяналізму.

Так што, разумееце, усё-ткі трэба вот бачыць, у якой абстаноўцы мы працуем, таму што сапраўды цяпер многа галоснасьці, сыходзяцца, так сказаць, каса на касу, каса на камень. Абстаноўка вельмі вострая. Трэба трошкі, так сказаць, трэба трошкі разглядацца...

НАЦЫЯНАЛЬНАСЬЦІ МЕНСКУ

У сёлетнім верасьнёўскім нумары (9-м) часопісу «Коммунист Белоруссии» пададзены нацыянальны склад жыхарства сталіцы БССР паводля перапісу 1979 году, калі ўсіх жыхароў у сталіцы налічвалася мільён 259 тысячаў. З гэтага Беларусаў было 68,7%, Расейцаў — 22%, Гэбрэяў — 3,7%, Украінцаў — 3,6%, Палякоў — 1,1%, Татараў — 0,2% і менш як па адной дзясяттай працэнта іншых.

Статыстыка гэтая набывае значаньня асабліва цяпер, калі Беларусы, ня маючы ў сваёй сталіцы ніводнае школы, у якой навучаньне вялося-б поўнасьці па-беларуску, дамагаюцца выпраўленьня гэтай дыскрымінацыйнай русіфікатарскай палітыкі.

Дакумэнты

МЭТЫ «ТАЛАКІ»

Ад Рэдакцыі: У некаторых артыкулах беларускага савецкага друку, у лістох у рэдакцыю газэтаў, асуджаецца дзейнасьць клюбу «Талака», але да-сюль ні адна савецкая газэта не вытлумачыла, якія мэты «Талака» перад сабой ставіць, якімі прынцыпамі кіруецца.

«Талака», як выяўляецца, мае свой статут, тэкст якога рэдакцыя «Беларуса» нядаўна дастала. Ніжэй зьмяшчаем поўны тэкст першага разьдзелу гэтага статуту — «Мэты і задачы клюбу». Статут «Талакі» напісаны дарэформенным (дэрусыфікаваным) правапісам.

* * *

1.1. Клюб аховы помнікаў «Талака» — самадзейная грамадзкая арганізацыя моладзі г. Мінску.

Мэты клюбу: патрыятычнае, інтэрнацыянальнае, працоўнае, эстэтычнае самавыхаваньне; фармаваньне ў сяброў клюбу актыўнай грамадзкай пазыцыі шляхам дзейснага ўдзелу ў ахове помнікаў, усіх здабыткаў беларускай культуры.

1.2. У сваёй дзейнасьці клуб кіруецца Канстытуцыямі СССР і БССР, законамі СССР і БССР «Аб ахове і выкарыстаньні помнікаў гісторыі і культуры», Статутам клюбу.

1.3. Клуб працуе ў шчыльным кантакце зь дзяржаўнымі, грамадзкімі і творчымі арганізацыямі.

Арганізацыямі-заснавальнікамі клюбу зьяўляюцца:

— Мінскі гарком ЦК ЛКСМБ

— Мінскае адзьдзяленьне Савецкага Фонду Культуры

— Вытворчае аб'яднаньне «Інтэграл».

1.4. Клуб змагаецца за ажыццяўленьне прынцыпаў дэмакратызацыі, публічнасьці, галоснасьці ў нашым грамадзтве (перадусім у сфэры нацыянальнае культуры), падтрымлівае экалягічныя, антываенныя і іншыя прагрэсыўныя рухі.

1.5. Клуб наладжвае сяброўскія сувязі з роднасьцімі аб'яднаньнямі Беларусі і іншых рэспублік. Ладзяцца сумесныя талокі, вандроўкі, нарады, фэсты.

1.6. Дзеля здзяйсненьня гэтых задач клуб праводзіць наступную работу:

а) ладзіцца праца на помніках і ахоўных зонах. Перавага надаецца помнікам унікальным і тым, што па-трабуюць неадкладнага ўратаваньня.

Арганізацыя, дзе праводзілася праца, выдае клубу даведку, у якой улічваецца зробленая работа і колькасьць талочнікаў. Асабіста сябры клюбу працуюць бязвыплатна. Колькасьць талок, адпрацаваных кожным сябрам клюбу, улічваецца. Актыўныя ўдзельнікі талок узнагароджваюцца адмысловымі знакамі клюбу.

У тых выпадках, калі работы, выкананыя клубам, аплочваюцца, клуб альбо арганізацыя-заснавальнік за-ключае дамову з рэстаўрацыйнымі арганізацыямі. Грошы пералічваюцца на рахунак клюбу.

У тых выпадках, калі сябры клюбу былі кожны паасобку ўладкаваны на працу ў спэцыялізаваныя арганізацыі, то грошы, заробленыя імі падчас супольнай працы, яны па жаданьню могуць пералічыць на рахунак клюбу.

Калі аплаціць работу клубу немагчыма, клуб можа працаваць бязплатна.

б) Сябры клюбу актыўна дапамагаюць дзяржаўным арганізацыям і ўстановам у справе выяўленьня, ўліку, дасьледаваньня і выкарыстаньня помнікаў.

в) Сябры клюбу ўдзельнічаюць у абмеркаваньні плянаў рэстаўрацыйных работ, арганізуюць грамадзкі кантроль за іх выкананьнем.

г) Дзеля вывучэньня і прапаганды гісторыі культуры, традыцыяў шанаваньня спадчыны, заканадаўства аб ахове помнікаў, ланіскай нацыянальнай палітыкі клуб ладзіць лекцыі, дыпуты, заняткі, вечарыны, народныя сьвяты. Клуб таксама рыхтуе фотавыставы, слайдфільмы, экскурсіі, турыскія вандроўкі; выпускае насыценгазэту, рукапісны альманах.

д) Дзеля абуджэньня грамадзкай думкі клуб распачынае і падтрымлівае дыскусіі ў сродках масавай інфармацыі па праблемах аховы помнікаў, разьвіцця нацыянальнай культуры і інш.

1.7. Усе мерапрыемствы клюбу адкрытыя.

1.8. Уся клубная дзейнасьць ажыццяўляецца ў вольны ад асноўнай работы час.

1.9. Калі дзейнасьць клюбу стане неэфэктыўнай альбо неадпаведнай мэтам гэтага Статуту, рашэньнем агульнага сходу клуб самараспускаецца.

Паведамленьне

8-Я СУСТРЭЧА БЕЛАРУСОЎ АЎСТРАЛІІ

12-15 студзеня 1989 г.
у Сыднэі

Праграма Сустрэчы:

12 студзеня (чацьвер) — прыезд і закватэраваньне.

13 студзеня (пятніца) — а 10-й гадз. раніцы ў памешканьні Беларускага Культурна-Грамадзкага Клубу ў Файрфільдзе адкрыцьцё Сустрэчы, нарады прадстаўнікоў Фэдэральнай Рады Беларускіх Арганізацыяў Аўстраліі.

А 6-й гадз. ўвечары ў Доме Белага Арла, Канлей-Вайл, супольная вячэра.

А 8-й гадз. БАЛЬ СУТРЭЧЫ з мастацкімі выступленьнямі ўдзельнікаў.

14 студзеня (сыбота) — ПІКНІК цэлы дзень у ваколіцы Джорджэс-Гол.

15 студзеня (нядзеля) — а 10-й гадз. раніцы БОЖАЯ СЛУЖБА ў Бэнкстаўнскай праваслаўнай царкве.

А 12-й гадз. дня ў Беларускім Клубе ДАКЛАД (тэма будзе паведамлена пазьней) і прыняцьцё рэзалюцыі, разьвітальны пачастунак і закрыцьцё Сустрэчы.

Пададзеная праграма — гэта прапанова Арганізацыйнага Камітэту, які просіць удзельнікаў прысылаць свае парады, заўвагі ці зьмены.

ЗАПРАШАЕМ І ЧАКАЕМ!

З даручэньня Камітэту
М. Ціхан, старшыня

УГОДКІ СЛУЦКАГА ПАЎСТАНЬНЯ

ГАЙЛЕНД-ПАРК, Н.-Дж.

68-я ўгодкі Слуцкага паўстаньня былі адзначаны тут стараньнямі Задзіночаньня Беларуска-Амэрыканскіх Вэтэранаў. 26 лістапада вэтэраны ўпрыгожылі бел-чырвона-белымі сьцяжкамі магілы беларускіх патрыётаў на Беларуска-Амэрыканскім могілніку ў Іст-Брансвіку ды ўсклалі вянок пры помніку Гэроям Беларусі.

У няздзелю 27-га ў царкве Жыровіцкай Божай Маці БАПЦ па сьв. Літургіі а. Васіль Андрэюк адслужыў паніхіду. Хорам кіраваў сп. Лёва Стагановіч. Стаяла вэтэранская сьцяжная варта.

Адбылася акадэмія, якую адчыніў кіраўнік ЗБАВ маёр Сяргей Гутырчык. Пасьля салюту сьцягу ЗША і малітвы «Беларусь, наша Маці-Краіна», др. Янка Запруднік, рэдактар газэты «Беларусь», зрабіў даклад на тэму «Сучасная зброя абароны — інфармацыя».

Сп. Васіль Стома прачытаў рэфэрат пра цяжкі-змагарны шлях Беларусі ад часоў паўстаньня Кастуся Каліноўскага.

Сп. Антон Шукелайць, старшыня галоўнай управы БАЗА, у сваёй прамове адзначыў важнасьць перахоўваньня памяці пра магілы палеглых («Памятайце нашы магілы!» — быў кліч Беларускае Незалежнае Партыі пад нямецкай акупацыяй). Гэтую важную справу — перахоўваньне памяці пра магілы — вядуць цяпер беларускія вэтэраны на Чужыне.

Сп. Пятро Звонны выканаў пад акардыён колькі ваяцкіх песьняў, у тым ліку й песьні сайго аўтарства. Некаторыя зь іх былі дружна падхопленыя ўдзельнікамі ўрачыстасьці.

Прысутныя прывіталі з днём народжаньня сп.сп. Б. Даніловіча, Я. Азарку і В. Р.

РЫЧМАНД-ГІЛ, Н.-Ё.

Згуртаваньне Беларускіх Вэтэранаў у Нью-Ёрку адзначыла ўгодкі Слуцкага паўстаньня ў няздзелю 4-га сьнежня. У царкве Сьв. Кірылы Тураўскага пасьля сьв. Літургіі а. Усевалад Шчэцка адслужыў паніхіду. Стаяла сьцяжная варта. Хор вёў сп. Васіль Шчэцка.

У прыцаркоўнай залі, перад супольным абедам, адбылася акадэмія. Адчыніў яе сп. Кастусь Мерляк. Айцец Усевалад сказаў малітву. Рэфэрат на тэму дня прачытаў сп. В. Шчэцка. Докладчык нагадаў падзеі зь лістапада-сьнежня 1920 году, а таксама зрабіў агляд апошніх падзеяў на Беларусі, у якіх, сказаў ён, бачыцца той самы дух, якім кіраваліся й случчакі — абарона нацыянальнае й палітычнае свабоды ды свае культурнае спадчыны.

На тэму бягучых падзеяў на Беларусі, пра «інфармацыйную блякаду» ў БССР гаварыў др. Янка Запруднік.

Сп. К. Мерляк выступіў з дакладам пра ўмовы, пры якіх можа адбыцца вызваленьне Беларусі (тэкст гл. у «Зважай» № 4 за лістапада 88 г.).

Была разыграная лятэрэя ў таварыскай цёплай атмасфэры.

ПЭРТ, ЗАХ. АЎСТРАЛІЯ

Слуцкія ўгодкі адбыліся тут у гасподзе сп-ні Е. Дамброўскай. Па адграньні беларускага й аўстралійскага нацыянальных гімнаў зьмястоўны рэфэрат на тэму дня прачытаў паангельску старшыня Беларуска-Амэрыканскага Аб'яднаньня ў Зах. Аўстраліі сп. Леў Дамброўскі. М. Р. прачытаў пабеларуску даклад пра збройнае змаганьне ў 1863 годзе. На аснове параўнаньняў таго, што пісалі пра паўстаньне Каліноўскага тагачасныя газэты, з выказваньнямі

савецкіх гісторыкаў, дакладчык паказаў, што ў шмат якіх выпадках фальсыфікацыяй займаліся і адны і другія. Доклад быў выслуханы зь вялікім зацікаўленьнем.

Памяць сяброў, што адыйшлі ў вечнасьць, была ўшанаваная прачытаньнем іх прозьвішчаў ды хвілінай маўчаньня. Р.

АДЭЛЯЙДА, АЎСТРАЛІЯ

Вялікая колькасьць людзей сабралася тут у няздзелю 27 лістапада ў царкву Сьв. Пятра й Паўла БАПЦ, каб ўшанаваньне памяць гэрою Слуцкага паўстаньня. Пасьля сьв. Літургіі а. Міхась Бурнос адправіў паніхіду за тых, хто аддаў сваё жыцьцё, каб жыла Беларусь.

На ўрачыстасьці ў прыцаркоўнай залі выступіў мяшаны хор пад кіраўніцтвам У. Калесніковіча, выканаў беларускі нацыянальны гімн і жалобны марш «Сьпі пад курганам гэрою». Пасьля рэфэрату на тэму дня выступалі жаночкі і мяшаны хоры зь беларускімі патрыятычнымі й народнымі песьнямі. Выступіў таксама дэкламатар Віктар Зелянеўскі.

Супольны пачастунак зь вельмі смачнай ежай прайшоў у прыемным і вясёлым настроі. У. Акавіты

НОВАЕ КАМАНДАВАНЬНЕ ЗБАВ

Як паведамлялася ўжо ў газэце «Беларусь» і ў «Вестках і Паведамленьнях» БАЗА, 30 кастрычніка сёлета адбыліся перавыбары кіраўніцтва Задзіночаньня Беларуска-Амэрыканскіх Вэтэранаў. Сход адчыніў камандзэр ЗБАВ Сяргей Гутырчык. Хвілінаю маўчаньня ўшанавалі памяць адышоўшых на вечны супачын сяброў Задзіночаньня.

У прэзыдыюм сходу аднагалосна выбралі сп.сп. Пятра Кажуру за старшыню й Міхася Тулейку за сакратара.

Дэталёвую справаздачу зь дзейнасьці ЗБАВ здаў кмд. Сяргей Гутырчык. Фінансавую справаздачу зрабіў скарбнік Янка Азарка. Былі прачытаныя справаздачы сакратара Лявона Шурака ды з адздызелу ЗБАВ у Агаё. Папярэдняму камандаваньню ЗБАВ была прызнаная падзяка.

Новае кіраўніцтва ЗБАВ выбранае ў наступным складзе: С. Гутырчык — камандзэр галоўнае кватэры ЗБАВ, Ул. Курыла — віцэ-камандзэр, Л. Шурак — сакратар, Я. Азарка — скарбнік, В. Дубяга — сяржант парадку, Ул. Машанскі — сябра ГК і заступнік сакратара, Янка Каваленка — камандзэр адздызелу ЗБАВ у Агаё ды афіцэр сувязі на штаты Агаё й Мічыган. Павал Кулеш надалей астаецца арганізацыйным рэфэрэнтам у справах ЗБАВ на штат Мэйн. Пятро Кажура, Віктар Дубяга й Алёкс Дубяга й надалей астаюцца дэлегатамі ад ЗБАВ у Вэтэранскім Саюзе Рарытанскае Даліны.

З вышэй названых афіцэраў складаецца галоўная кватэра (штаб) Задзіночаньня Беларуска-Амэрыканскіх Вэтэранаў зь сядзібаю ў штаце Нью-Джэрзі.

У Кантрольную Камісію ўвайшлі: В. Р., Міхась Тулейка й Адоў Субота.

Пасьля выбараў красамоўна прамаўляў старшыня галоўнай управы БАЗА сп. Антон Шукелайць. Ад Арганізацыі Беларуска-Амэрыканскай Моладзі вітаў вэтэранаў старшыня АБАМ сп. Юрка Азарка. Сход закончыўся беларускім гімнам.

Нельга не падзякаваць тут сп-ні Літвіне Гутырчык за падрыхтаваньне таких смачных бутэрбродаў. Беларускі шчыры дзякуй! Сяргей Пчала

З жыцьця ў Кліўлендзе

ДЗЕНЬ АРХАНГЕЛА МІХАІЛА

Нашая царква Жыровіцкай Божай Маці ў Кліўлендзе ўрачыста адзначыла 21 лістапада дзень Архангела Міхаіла. Сьв. Літургію адслужыў Пратаярэі а. Міхал. Пасьля Літургіі адслужыў малебень ераманах а. Якуб за ўсіх Міхаілаў, а ў казані асабліва адзначыў заслугі Прат. а. Міхала ды прывітаў яго гарачымі словамі і ўручыў букет сьвежых кветак. Айцу Міхалу хор пад кіраўніцтвам Іры Сьмірновай праспяваў «Многая лета».

Сп-ні Вольга Стрэчань, Клаўдзія Каляда й Зося Лукашэвіч наладзілі стол із смачнаю ядою і пітвом.

Ераманах а. Якуб сказаў «Ойча наш», праспявалі «Многая лета» імянінніку. Айцец Міхал прывітаў ўсіх са сьвятам Архангела, пажадаў добрага здароўя й мірнага жыцьця ды падзякаваў усім за падарункі, асабліва а. Якубу за яго так вялікую прыхільнасьць ды адданасьць Царкве й беларускай грамадзе ў Кліўлендзе.

Пр.

КНІГА ДАКУМЕНТАЎ ПРА СКАРЫНУ

В. І. Дарашкевіч. *ФРАНЦЫСК СКАРЫНА. Зборнік дакументаў і матэрыялаў*. Менск: «Навука і тэхніка», 1988, 250 б. Тыраж: 2650 экз.

Быў час, калі ў партыйным друку БССР згадваць Скарыну — тады «ворага народу» — не выпадала. А калі ў нейкіх гістарычных нарысах абмінуць яго было немагчыма, тады пісалася пра «Георгія» Скарыну, а не пра Францішка. Адмоўнае стаўленьне да Скарыны пасьля паволі пачало мяняцца. У друку БССР сталі зьяўляцца артыкулы і з пазытыўнай ацэнай Скарыны.

Апошнімі гадамі, з паслабленьнем партыйнага нагляду над друкам, здароўца й паважныя навуковыя разгляды культурнай спадчыны Ф. Скарыны. Гэты скарынаведны рух ажывіўся асабліва цяпер, з надыходам 500-гадовага юбілею знакамітага выдаўца Бібліі ў беларускай мове.

Вельмі мала ведамая была ў БССР і біяграфія Скарыны. Над ёй вісела там цёмная «заслона» — заслона звычайнай няведы новараскрытых фактаў. Гэта трывала доўга й тады як над гэтай біяграфіяй нясупынна працавалі, і з багатымі вынікамі, замежныя дасьледнікі гісторыі культуры Беларусі XVI стагодзьдзя.

Ужо чверць стагодзьдзя мінае як Ф. Скарыну адводзіць сваю ўвагу Беларуска-Амэрыканскаму Інстытуту Навукі і Мастацтва (БІНІМ). Інстытутам ды іншымі ўстановамі на Захадзе за гэты час была апублікаваная цэлая чарада важных дасьледных працаў пра доктара Скарыну й ягоную культурна-духовую спадчыну. Былі пры гэтым выяўленыя новыя дакумэнты ды нанова ўважней разгледжаныя раней ведамыя.

В. Дарашкевіч, калі пачынаў збіраць матэрыялы для свае кніжкі, меў перад сабой дарогу добра «праптапаную» — дакумэнты й матэрыялы пра Скарыну былі ўлічаныя, шмат якія й публікаваныя, камэнтаваныя. Па кнізе відаць, што ейны складальнік з гэтага шмат карыстаў, чэрпаў гатовае, хоць пра гэта ён блізу зусім ня згадвае. Калі-ж здарыцца яму што з гэтага назваць — друкаванае ўжо ў «Запісах» БІНІМ ці лёнданскім Journal of Byelorussian Studies, — дык не падае тады, якія ўстановы гэтыя публікацыі выдаюць. Дык хоць зьмяніўся сам падыход да Скарыны, укладальнік кнігі, відаць, яшчэ не пасьпеў «перабудаваць», піша й далей на стары савецкі лад,

У АБОРОНУ М. КУКАБАКІ

У Лёндане група актывістаў зь Міжнароднай Амністыі правяла 30-га кастрычніка сёлета аднадзённую галадоўку й вахту ў абарону Міхала Кукабакі, беларускага вязьня сумленьня ў Савецкім Саюзе.

Дзень 30-га кастрычніка штагоду адзначаецца іншадумцамі ў Савецкім Саюзе ды іхнымі прыхільнікамі ў вольнай сьвеце, як Дзень Палітычнага Вязьня.

Вахта мела актыўны характар. Заняўшы месца на Камдэнтаўнскім кірмашы, дзе бывае мноства людзей рознай нацыянальнасьці, актывісты збіралі подпісы пад пэтыцыяй аб вызваленьні Міхала Кукабакі й дазволе яму выехаць з Савецкага Саюзу, чаго ён і дамагаецца. Пэтыцыі з подпісамі былі пазней даручаныя савецкаму пасольству, а копіі высланыя на імя Фёдора Бурлацкага, старшыні савецкай Камісіі Правоў Чалавека.

Беларусы Лёндану ўзялі ўдзел у дэманстрацыі ды выказалі ўдзячнасьць сябром Міжнароднай Амністыі за іхную непакісную веру ў нявіннасьць Міхала Кукабакі й шматгадовыя дамаганьні ад савецкіх ўладаў ягонага званьня з турмы й дазволу яму на выезд з СССР. А. З.

не пасьпеў асвоіць традыцыі й прыцыпы «гласносьці» ў публікацыях навуковага прызначэньня.

Кнігай В. Дарашкевіча ахопленая тая дакумэнтцыя пра Ф. Скарыну, якая чым-небудзь раскрывае розныя факты ягонага жыцьця. У ёй каля 70 актывых запісаў, летапісных вестак ды розных іншых матэрыялаў, часам і вельмі праблематычнай сувязі з Ф. Скарынам. Дадзеныя ў кнізе, калі трэба, і пераклады іх з моваў лацінскай, нямецкай, чэскай. Укладальнік кнігі важнасьць некаторых матэрыялаў пры гэтым запярэчвае. Чэскую вестку пра тое, што ў вялікім пажары Прагі 1541 году трагічна загінуў малы сын Скарыны, Францішак, Дарашкевіч зьбівае фразай, што ў вестцы згадваецца «нейкі іншы ўсходняславянскі Рус», а не Скарына. Такая інтэрпрэтацыя ўкладальніку патрэбная, каб абаснаваць сваё дапушчэньне пра час сьмерці Ф. Скарыны — 1552/53 год. А. В. Флароўскі яшчэ ў 1930-х гадох гэты час адзначыў на 1540/41 год — перад пажарам Прагі.

Незважаючы на некаторыя недакладнасьці і «агрэхі», кніга Дарашкевіча — карыснае выданьне найпершым, што ў вадным месцы цяпер сабраны той матэрыял біяграфіі Ф. Скарыны, які дагэтуль быў раскіданы па розных архівах або ў розных публікацыях XVI-XX ст.ст. Кніга, нажаль, ня мае рэпрадукцыяў арыгіналаў дакумэнтаў, а толькі іх тэксты. Зацікаўленаму чытачу гэта не дае магчымасьці, калі паўстаюць нейкія сумлевы, справу спраўдзіць. Гэта паважны недастаток кнігі. БІНІМ сваім часам апублікаваў усе падуанскія запісы і некаторыя іншыя, зрабіўшы гэта дакладнай іх тэксты, беларускія пераклады. Так была апублікаваная й чэская грамата 1553 г. караля Фэрдынанда.

Лік выяўленых актаў, дакумэнтаў, матэрыялаў пра Ф. Скарыну ўвесь час расьце і разам з гэтым паволі разьзясьняецца вобраз выдатнага Палачаніна. Цяпер, у часе 500-гадовага юбілею, каждая публікацыя пра Ф. Скарыну, калі нечым да гэтага спрычыняецца, стаецца, карыснай.

Р. М.

АСПРЭЧВАЮЦЬ НЯ ВЕДАЮЧЫ ГІСТОРЫІ

Паважаная Рэдакцыя!

Расейская газета «Русская Жизнь», што выдаецца ў Сан-Францыска, зьмясціла мае два допісы (26.IV і 25.IV.88) у адказ на артыкул у тэй-жа газэце (5.III.88) нейкага Абданк-Ка-соўскага, які пярэчыць існаваньню асобнага Беларускага народу. Дарэчы, у абарону Беларусаў ліст у рэдакцыю «РЖ» напісаў таксама А. Яцэвіч (11.VIII.88). І цяпер у адказ на ўсё гэта зьявіўся ў «РЖ» шэраг водгукаў.

Цікава, што аўтары кожнага ліста, як змовіўшыся, пачынаюць сваю гу-тарку з выказваньняў пачуцьця паша-ны да Беларусаў і пішуць толькі «дзе-ля аб'ектыўнасьці». Але закончваюць свае лісты словамі далёкімі ад па-чуцьця пашаны. У іх адчуваецца іро-нія, якая пераходзіць у абразу і нават варожасьць да беларускай мовы, літа-ратуры, гісторыі.

Гэтак, С. Алёхін у сваім лісьце (11.VII) вучыць мяне прагматызму, спрабуючы ўгаварыць адмовіцца ад бе-ларускай мовы, як мовы «непэрспэк-тыўнае». У сваёй грубіянскай «аргу-мэнтацыі» Алёхін кажа, што «ўсе аф-рыканскія народы новаствораных дзяржаваў у ААН размаўляюць на чу-жых мовах». «Хоць гэтыя народы, — запэўнівае ён мяне, — любяць сваю родную мову мацней, чым якуюсьці ан-гельскую. Тут справа ня ў эмоцыях, а ў жыцьці».

Што агульнага мае беларуская мова з мовамі афрыканскіх народаў? Гэтая загадка ведамая толькі сп. Алёхіну. Няхай-жа яму будзе таксама ведама, што ўся прывілеяваная частка жыхар-ства калішніяе дарэвалуючыйнае Расеі размаўляла пафранцуску ня толькі ў міжнародных кантактах, але нават у сябе ўдома. Алёхіну напэўна ведама, што нават Аляксандар Пушкін да пя-цігадовага веку ня ведаў тае мовы, у якой пазьней ён гэтак моцна прасла-віўся. Чаму-ж тады Расея не зрабіла так, як, паводля Алёхіна, цяпер павін-ны рабіць Беларусы?

Алёхін кажа, што шмат якія, калі ня ўсе, чытачы «РЖ» абражаныя маёй заўвагай аб тым, што беларускі паэт Янка Купала быў вялікім паэтам. «Хто з чытачоў («РЖ»), ня кажучы ўжо пра Французаў, Немцаў і г.д., — пытаецца Алёхін, — чытаў што з твораў гэтага добрага ведамага Беларуса паэта?» Ня чытаўшы Янкі Купалы, Алёхін ча-мусьці лічыць сябе кампэтэнтным меркаваць аб велічы паэта, якога лю-бяць ня толькі ўсе Беларусы.

У іншым лісьце ў рэдакцыю «РЖ» (15.IX) Н. Нефёдаў дакарае сп. Яцэ-віча, які сказаў, што беларускія князі ў Вялікім Княстве Літоўскім называ-ліся літоўскімі. Паводля Няфёдава, Беларусь «была пад панаваньнем Лі-тоўцаў і ўваходзіла ў ВКЛ, як ягоная правінцыя». Гэта ён вычытаў, быццам-бы, у неназваных ім працах нямецкіх, галяндзкіх і польскіх гісторыкаў. Аб-вясшчаць «праўду» непараўнальна ляг-чэй, чым яе шукаць.

Зрабем кароткі экскурс у гісторыю. Пачнем з таго, што тэрыторыя ВКЛ прынамся на тры чверці складалася зь беларускіх княстваў. Роля гэтых княст-ваў была вядучай як у эканамічнай і па-літычнай, гэтак і ў культурнай сфэ-рах. Аб гэтым сьветчыць той факт, што беларуская мова была афіцыйнай у ВКЛ яшчэ пры Альгердзе ў XIV ст. Беларускаю мовай карысталіся князі ВКЛ ня толькі як афіцыйнай, але і ў побыце. Пабеларуску выдаваліся зако-ны, вылося справаводзтва, вяліся за-няткі ў школах. Паколькі літоўская пісьменнасьць пачалася фактычна толькі ад палавіны XVI ст., белару-

скай мовай пісалі нават на тэрыторыі этнаграфічнай Літвы.* Усім, хто хоць крыху знаёмы зь гісторыяй ВКЛ, па-вінна быць ведама, што збор законаў у гэтай дзяржаве — Статут ВКЛ — быў напісаны ў тагачаснай беларускай мове.

Сваім часам А. Пушкін у адным із сваіх вершаў, зьвяртаючыся да ворагаў расейскіх вялікадзяржаўнікаў, пісаў:

Что возмутило вас? волнение Литвы?
Оставьте: это спор славян между собою...

Хацелася-б запытаць у Нефёдава: ка-го меў на ўвазе Пушкін, пісаўшы гэ-тыя радкі? Паміж кім былі спрэчкі? Няўжо Нефёдаў думае, што Пушкін штосьці пераблытаў альбо ня ведаў, што сёньняшнія Літоўцы зусім не Сла-вяне? Не, цьверджаньнем сваім, што Беларусь ня была самастойнай дзяржа-вай, а была пад панаваньнем Літоўцаў. Нефёдаў паказвае не гістарычны факт, а паўтарае вялікадзяржаўную выдумку.

Нефёдаў кажа, што «Беларусь была адабраная ад Літвы законна, як расей-ская зямля». Вось дзеля гэтага яму й трэба было, перакручваючы гісто-рыю, паказаць Беларусаў не як асобны самастойны народ, а як людзей-расей-цаў, што так і імкнуліся быць «вызва-ленымі» «старэйшым братам». За-праўдныя гісторыя не патрэбная для та-кіх «палемістаў» як Нефёдаў.

Але, дзякаваць Богу, цывілізаваны сьвет на баку паняволеных народаў. Я пэўны, што праўда ўрэшце пераможа. Нацыянальнае адраджэньне народаў, сілаю заціснутых у Савецкі Саюз, ужо пачынае сябе паказваць. Свабода асо-бам і свабода народам няўхільна кро-чыць наперад. Яна прыйдзе да ўсіх на-родаў нашай плянэты. Вось тады, я ве-ру, і нашая дарагая Беларусь зойме, як прарочыў вялікі Янка Купала, сваё па-чэснае месца ў сям'і вольных народаў сьвету.

Расьціслаў Завістовіч

«Дасьледнік А. К. Антановіч у кнізе **‘Язык судебной (актовой) книги Каунасско-го земского суда 1566-1567 гг.’ (Вильнюс, 1961) адзначае, што мова дакумэнтаў**, напі-санных у XVI ст. у Коўне, зусім супадае з мо-ваю беларускіх грамат гэтага часу. На бе-ларускай мове пісалі на тэрыторыі этна-графічнай Літвы ня толькі Беларусы, а й Літоўцы». — Ф. Янкоўскі, *Гістарычная граматыка беларускай мовы*, ч. I (Мінск, 1974), б. 42. (Рэд. «Б-са»).

ПАДЗЯКА

Карыстаючыся ветлівасьцый газэты «Беларус», хачу шчыра падзякаваць усім тым, што наведвалі майго мужа, сьв. пам. Часлава Ханяўку, у часе яго-най доўгай хваробы дома або ў шпі-талі, а пасья сьмерці ўзялі ўдзел у па-хавальных абрадах, прыслалі кветкі, выказалі спачуваньні.

Шчыра дзякую!

Марыя Ханяўка зь сям'ёй

ЦАНА «БЕЛАРУСА»

У выніку росту коштаў паперы й рассылкі газэты мы змушаныя пад-няць цану паасобнага нумару да двух даляраў, а цану гадавое падпіскі да 20 даляраў, пачынаючы ад 1-га сту-дзеня 1989 году.

Выдавецтва «Беларус»

НА ВЫДАВЕЦКІ ФОНД «БЕЛАРУСА»

Прыслана беспасярэдня ў Рэдакцыю:

БАЗА, Нью-Ёрк	ам.дал.	200
В. і З. Кіпель		200
А. Кіпель		100
Ю. Кіпель		100
М. Кіпель		100
К. Мерляк		100
Р. Жук-Грышкевіч		70
В. і М. Махнач		50
Б. Грабінскі		50
В. Станкевіч		40
БІНІМ		40
БАЗА		40
М. Грэбень		40
С. Парэцкая		35
А. Чарнэцкая		30
У. Бакуновіч		30
М. Кулагін		25
М. Вайтовіч		25
Т. Грынчук		20
С. Дудар		20
Э. Маркоўская		20
Я. Юхнавец		20
Н. Жызьнеўскі		20
В. Рамук		20
В. Шчэцька		10
Я. і В. Яновіч		10
Усяго		1415

За калядныя віншаваньні:

Н. і А. Жызьнеўскі	ам. дал.	40
В. Кажан		30
К. Муха		25
а. М. Страпко		20
В. і М. Пашкевічы		15
В. Станкевіч		10
А. Лашук		10
А. Шукеляйць		10
Я. Запруднік		10
Ю. і Ч. Найдзюк		10
Р. Станкевіч		10
А. Чарнэцкая		10
Усяго		200

Заміж кветак на магілу сьв. пам. Зінаіды Станкевіч:

У. Набагез		100
Я. Каханоўская й сям'я Андрусьшыных		100
Бел.Ам. Задз. Жанчын у Кліўлендзе		100
Г. і В. Русак		50
Я. Запруднік		50
Сям'я Орса-Рамана		50
У. і А. Русак		40
Я. і М. Азарка		25
Усяго		415

Праз нашага прадстаўніка сп. Б. Даніло-віча:

А. і Э. Даніловіч з нагоды 80-годзьдзя мужа й бацькі		80
Я. Дзядовіч у памяць дарагога мужа Дзьмітра		40
Н. Гурын		25
А. Палескі		20
А. Нэстар		15
Т. Януш		15
В. Ярашэвіч		10
М. К.		10
Б. Даніловіч		10
С. Гутырчык		50
В. Русак		30
Ю. Азарка (заміж вянка на магілу с.п. З. Станкевіч)		25
Адзьдзел БАЗА у Н.-Дж.		25
Адзьдзел ЗБАВ у Н.-Дж.		25
а. А. Яноўскі		20
А. Васанскі		20
А. Субота		20
П. Талмачэвец		15
М. Ігнатовіч		15
М. Каранеўскі		10
Ю. Азарка		10
А. Дубяга		10
В. Дубяга		10
а. Васіль		10
В. Стома		10
У. Сьліўка		10
К. Мірановіч		10
П. Кажура		10
А. Кажура		10
Я. Азарка		10
У. Харавец		10
А. Сільвановіч		10
М. Сапежынскі		10

М. Тулейка		10
А. Балкоўскі		10
А. Супрун		10
Я. Сапежынскі		10
Я. Літвіненка		10
У.М. за А.К.		5
Усяго		665

АЎСТРАЛІЯ

Лістапад	ам. дал.	795
----------	----------	-----

Праз нашага прадстаўніка сп. Г. Шай-пака:

М. Скабей	аўстр. дал.	75
Г. Шайпак		100
М. Швэд		25
Сп-тва Кукель		30
Я. Валенцёнак		25
А. Груша		50
У. Сідлярэвіч		40
М. Нікан		40
П. Гуз		25
Ф. Лашук		30
М. Шэко		35
Н. Сікорская		25
С. Каранеўскі		90
З. Кадняк		30
Я. Яшчэнка		25
Л. Яцкевіч		25
В. Каралюк		25
Н. Сэсэтка		25
Усяго		745
У ам. дал		633

БЭЛЬГІЯ

Іна Саўка	ам. дал.	36
(у № 351 памылкова было запісана на П. Барысіка)		

Шчырая падзяка ўсім прадстаўніком, пад-пішчыкам і ахвярадаўцам!

Выдавецтва «Беларус»

НА ВЫДАВЕЦКІ ФОНД

Беларускага Інстытуту Навукі і Ма-стацтва атрыманыя ахвяры:

Ананімны ахвярадаўца	аўстр.дал.	1000
М. Скабей		100
М. Нікан		100
А. Груша		50
Г. Шайпак		50
А. Кукель		50
З. Кадняк		20
А. Грынёко		10
М. Шэка		5
І. Валенцёнак		5
М. Тэрэшкевіч		5
Н. Яўневіч		2
Разам аўстр. дал.		1397
		ам. дал. 1359,74

Управа БІНІМ'у шчыра дзякуе ўсім ахвя-радаўцам, а сп. Скабею падзяка і за ахвяру і за ініцыятыву зьбіраньня.

НА БЕЛАРУСКІ КРЫЖ У КАНАДЗЕ

Я. і І. Сурвілы	кан. дал.	100
А. Маркевіч		25

НА ДАПАМОГУ БЕЛАРУСАМ БЕЛАСТОЧЧЫНЫ

Склалі ахвяры:

В. і З. Кіпель		100
А. О.-Р.		50
Г. Тэдон		50
Я. Азарка		20
Б. Даніловіч		20
М. Т.		10
М. А.		20
С. Гутырчык		20
П. Кажура		10
У. Харавец		20
М. і В. Заморскі		20
Ю. Азарка		20
Ф. Бартуль		20

Шчыра дзякуем усім ахвярадаўцам і жада-ем Вясёлых Калядаў!

**Аля Орса-Рамана
Юля Андрусьшына**

ВЯСЁЛЫХ КАЛЯДАЎ І ШЧАСЬЛІВАГА НОВАГА ГОДУ

СВАЯКОМ, ПРЫЯЦЕЛЯМ, ЗНАЁМЫМ І ЎСІМ СУРОДЗІЧАМ
АД ШЧЫРАГА СЭРЦА ЖАДАЮЦЬ

Азарка Марыя, Янка й Ірэна
Азарка Нона й Юрка
Акула Надзея, Кастусь, Юрка й
Альгерд
Андрусьшын Юля, Павал, Юрка й
Данчык
Андрэюк а. Васіль, матушка
Вольга і дзеці Эля, Таіса
й Даніла
Балкоўскія Зофія, Аляксей і Янка
Балкоўскія Лорэнс, Янка й
Аляксандар




Жызьнеўскія Анна й Нікодэм зь
сям'ёй
Жук-Грышкевіч Раіса й Вінцэнт
Заморскія Вера, Мікалай, Таня й
Ніна
Запруднік Янка й Вера
Зданковіч Алесь
Кажан Люба й Віталь,
Маргарыта й Юля зь сем'ямі
Кажура Марыя й Пётра
Кажура Элен і Альгерд
Калоша Кастусь
Каляда Клаўдзія й Юрка
Каранеўскія Гэля, Міхась,
Ванда, Ядзя, Караліна, Дануся
й Міхась малодшы
Каханюўская Яніна
Кіпель Марыя




Норык Кінуся, Лёня й дзеці
Орса Пётра зь сям'ёй
Орса-Рамана Ала й Франціш, Павал і
Коля
Пашкевіч Валянтына й Міхал зь
сям'ёй
Рамук Вера й Вітаўт зь дзецьмі
Сяпкеўіцкая Алена, Якуб, Мацей
і Мікалай
Сільвановіч Міхась, Ніна,
Аляксандар і Андрэй
Скабей Мікалай




ДАБРАВОЛЬНА, БЯЗ ПРЫМУСУ
ДАПАМОЖАМ «БЕЛАРУСУ»!



Бартуль Вера, Франціш і Антон
Бяленіс Людвіка й Антон
Войтэнка Марыя
Грабінскі Балеслаў
Грэбень Мікола зь сям'ёй
Гутырчык Літвіна й Сяргей
Даніловіч Аляксандра, Браніслаў
і Эдзік
Дубяга Зофія, Жэня, Алег, Юльян
і Тамаш
Дубяга Ала, Віктар, Сьцяпан,
Каця й Лана



Кіпель Зора й Вітаўт
Кіпель Алесь
Кіпель Юрка
Кляйнбах Элеанора, Эмілія й
Джаіш
Кулеш Ніна й Павал
Кушаль Натальля
Кэн Рагнеда, Валэра й Язэп
Лашук Аляксандар
Літвіненка Янка
Лужынскія Надзея, Міхась,
Гэлена й Нэля
Махнач Ванда й Міхась
Мерляк Ганна, Кастусь
і Вінцусь
Мірановіч Поля, Кастусь,
Янка й Каця
Місюль Янка
Міхалюк Лёля й Янка
Муха Клава, сын Ігар і Дэніс
а. Надсон Аляксандар
Найдзюк Юзэфа й Часлаў зь
сям'ёй
Непейн Надзея й Аляксандар
Нікан Лена й Мікола



Стагановіч Аляксандар і сям'я
Станкевіч Джоан, Вячка
й хлопцы
Станкевіч Раіса
Стома Ніна й Васіль
Прат а. Страпко Міхась зь сям'ёй
Стрэчань Андрэй зь сям'ёй
Субота Кацярына й Адоль
Супрун Анна й Тамаш
Сурвіла Івонка й Янка
з дзецьмі
Сьліўка Уладзімер (Валодзя)
Сяўковіч Янка
Тулейка Вольга й Міхась
Ханенка Ліда й Янка
Харавец Галя, Уладзімер
(Валодзя)
Шукелайць Антон
Шуст Галена й Мікола
Чарняцкая Аляксандра
Юхнавец Іра, Янка, Канстантын
Яновіч Валя й Янка

ПРЭЗЫДЫЮМ І САКРАТАРЫЯТ РАДЫ БНР
ВІТАЮЦЬ УСІХ СВАІХ СЯБРОЎ, ПРЫХІЛЬНІКАЎ
І ПРАЦАЎНІКОЎ НА БЕЛАРУСКАЙ НІВЕ
ДЫ ЖАДАЮЦЬ ІМ
**ВЯСЁЛЫХ КАЛЯДАЎ
І ШЧАСЬЛІВАГА НОВАГА ГОДУ!**

ГАЛОЎНАЯ ўПРАВА
БЕЛАРУСКА-АМЭРЫКАНСКАГА ЗАДЗІНОЧАНЬНЯ
вітае сваіх сяброў і ўсё беларускае грамадзтва з
**КАЛЯДНЫМІ СЬВЯТАМІ І НОВЫМ
1989 ГОДАМ!**

БЕЛАРУСКАЯ АЎТАКЕФАЛЬНАЯ ПРАВАСЛАЎНАЯ ЦАРКВА
Шчыра вітае ўсіх сваіх вернікаў, усіх суродзічаў-Беларусаў
і прыяцеляў БАПЦ з Раством Хрыстовым і Новым 1989 годам.
Няхай Усемагутны ахоўвае ўсіх нас Сваёй апекай і дазваляе нам
спакойна маліцца ў нашых сьвятынях. Будзем-жа прасіць і надзе-
яцца на Ягоную ласку.
Ветліва просім пасылаць калядныя ахвяры на Кансысторыю БАПЦ.
BAOC (Attn. Mr. Silwanovich), 9 River Rd., Highland Park, N.J. 08904
За Вашую дапамогу будзем Вам шчыра ўдзячныя.
Няхай ласка Божая будзе з Вамі.
З даручэньня Першаіерарха БАПЦ
Архіепіскапа Мікалая
Архім. а. Карп Стар

ЗАДЗІНОЧАНЬНЕ БЕЛАРУСКА-АМЭРЫКАНСКІХ ВЭТЭРАНАЎ
У АМЭРЫЦЫ
жадае сваім сябром і прыхільнікам
**ВЯСЁЛЫХ КАЛЯДАЎ
І
ШЧАСЬЛІВАГА НОВАГА ГОДУ!**

СЭКТАР РАДЫ БНР У НЬЮ-ДЖЭРЗЫ (ЗША)
вітае ўсіх сваіх супрацоўнікаў і прыхільнікаў
З КАЛЯДНА-НАВАГОДНЫМІ СЬВЯТАМІ
ды жадае ўсякае памыснасьці
ў асабістым жыцьці і грамадзкай працы!

ГАЛОЎНАЯ ўПРАВА
АРГАНІЗАЦЫІ БЕЛАРУСКА-АМЭРЫКАНСКАЕ МОЛАДЗІ
вітае сваіх сябровак і сяброў ды ўсё беларуска-амэрыканскае
грамадзтва з
КАЛЯДНЫМІ СЬВЯТАМІ І НОВЫМ 1989 ГОДАМ!
Чакайце на нашых калядоўшчыкаў
8 студзеня ў Нью-Джэрзы, а 14-га ў Нью-Ёрку!

УПРАВА ПАРАФІІ ЖЫРОВІЦКАЙ БОЖАЙ МАЦІ БАПЦ
у Гайленд-Парку, Н.-Дж.
вітае ўсіх сваіх прыхаджанаў і прыяцеляў
З РАСТВОМ ХРЫСТОВЫМ
ды жадае добрага здароўя
й шмат шчасьця ў НОВЫМ ГОДЗЕ!

УПРАВА АДЗЬДЗЕЛУ БАЗА ў НЬЮ-ДЖЭРЗЫ
жадае сваім сябром і прыхільнікам
**ВЯСЁЛЫХ КАЛЯДНЫХ СЬВЯТАЎ
ДЫ ЎСЯКАЕ ПАМЫСНАСЬЦІ ў НОВЫМ ГОДЗЕ!**